

# عمروہ کا آسان طریقہ

قدم بقدم



حضرت مولانا مفتی عبدالرزاق کھروی صاحب مدظلہم  
مفتی جامعہ دارالعلوم کراچی

مکتبہ الاسلامیہ کراچی

# عمرہ کا آسان طریقہ

اس کتابچے میں عمرہ کا مختصر طریقہ  
اور ضروری مسائل لکھے گئے ہیں

تالیف

عبدلکریم عظیمی  
نائب نایب چیف جامعہ اسلامیہ العلوم کراچی

ناشر

مکتبۃ الاسلام کراچی

# حقوق طبع محفوظ

باہتمام شاہ محمود

مطبع القادر پرنٹنگ پریس، کراچی

ناشر مکتبہ الاسلام، کراچی

گورنگی اینڈ سٹریل ایریا، کراچی

فون 65-5016664-021

موبائل 0300-8245793

WWW.DILIKURV.COM

ملنے کے پتے

- إدارة المعارف، دارالعلوم کراچی
- دارالاشاعت، اردو بازار، کراچی
- ایچ ایم سعید، پاکستان چوک، کراچی
- مکتبہ زکریا، بنوری ٹاؤن، کراچی

## فہرستِ مضامین

صفحہ	مضمون	صفحہ	مضمون
۲۵	احرام کی پابندیاں	۸	حرفِ آغاز
۲۷	احرام کی ممنوع باتیں	۹	تَلْبِیَّہ
۲۹	خوشبودار صابن	۱۰	ارادۂ عمرہ
۳	حجرِ اسود کی خوشبو	۱۲	مکان سے روانگی
۳۱	مکروہ باتیں	۱۳	سفرِ عمرہ کا آغاز
۳۲	حائِز باتیں	۱۶	کراچی سے جدہ
۳۶	احرام میں تشوہید کا استعمال	۱۸	عمرہ کا اجر و ثواب
=	بال ٹوٹنے کا مسئلہ	=	رمضان میں عمرہ
=	خود بخود بال ٹوٹنا	۱۹	احرام کا طریقہ اور آداب
۳۷	وضو سے بال گرنا	۲۰	مضیہ مشورہ
۳۸	کھجانے سے بال ٹوٹنا	۲۲	عمرہ کی نیت
۳۹	مونچھے کا مسئلہ	۲۳	خواتین کا احرام
=	دورانِ سفر کیا عمل کریں؟		
۴۱	مکہ مکرمہ پہنچنا		
۴۲	مسجد حرام میں حاضری		

صفحہ	مضمون	صفحہ	مضمون
۶۲	طواف کی عظیم فضیلت	۴۳	پہلی نظر
۶۴	{ دوسروں کے لئے طواف یا عمرہ کرنا	۴۴	عمرہ ادا کرنے کا طریقہ
		۴۵	طواف
۶۵	متعدّد عمرہ کرنا	=	طواف کی نیت
۶۶	عمرہ افضل ہے یا طواف	۴۷	اسْتِیْلَامُ یا اِسْتِیْلَاہ
۶۸	مختصر معمولات برائے مکہ مکرمہ	۴۸	ضروری احتیاط
۷۱	یہاں دعائیں قبول ہوتی ہیں	۵۲	مَلْتَزِم
۷۲	چند زیارات	۵۳	نماز واجب طواف
۷۵	{ طواف اور سعی کے لئے خاص دعائیں	۵۴	زمزم کے کنویں پر
		۵۵	آپ زمزم سے وضو
=	ملتزم اور مقام ابراہیم	=	سعی کا طریقہ
=	{ کے لئے دعا روضہ اقدس کی زیارت	۵۹	سرمندہ انا یا قصر کرنا
		۶۰	عمرہ مکمل ہوا
۷۹	عظیم سعادت	۶۱	نفسی طواف کا طریقہ

صفحہ	مضمون	صفحہ	مضمون
۱۰۰	اشارات	۸۲	مسجد نبوی میں حاضری
۱۰۲	طریقہ عمرہ کا خلاصہ	۸۳	روضہ اقدس پر سلام
*	عمرہ کا احرام	۸۹	خواتین کا سلام
۱۰۳	مکہ معظمہ کا سفر	۹۰	چالیس نمازیں
۱۰۶	طواف	۹۳	مختصر دستور العمل
۱۱۰	سعی	۹۵	مدینہ منورہ سے واپسی
۱۱۲	عمرہ مکمل	۹۶	مدینہ طیبہ سے مکہ مکرمہ
۱۱۳	مدینہ طیبہ کی حاضری		یا جذہ آنا
		۹۷	ضروری مسئلہ
		۹۸	وطن واپس آنا

# عمہ کی تیاری

آداب و احکام اور معافی و تلافی



## حَرْفِ آغَاذ

حق تعالیٰ نے اپنے فضل و کرم سے مناسک حج کی ادائیگی کے لئے چند احسان کتابچے حج و عمرہ، خواتین کا حج، حج کا طریقہ قدم بقدم اور دعائے عرفات لکھنے کی توفیق دی جو عوام و خواص میں بفضلہ تعالیٰ مقبول ہیں، بعض احباب نے حج کی طرح عمرہ کی ادائیگی کے لئے بھی الگ ایک مختصر کتابچہ لکھنے کی فرمائش کی، اس کی فرمائش پر احقر کو بھی اس کی ضرورت محسوس ہوئی، اس لئے بنام خدا اس کی ترتیب شروع کی جو الحمد للہ چند روز میں مکمل ہو گئی، اس کا نام «عمرہ کا آسان طریقہ» رکھا ہے، اللہ تعالیٰ اس کو اپنی ذات اقدس کے لئے خالص فرما کر قبول فرمائیں اور ناچیز کے لئے صدقہ جاریہ بنائیں آمین۔

بندہ عبدالرؤف سکھروی

۱۴۱۹/۷/۱۸ھ



# تَلْبِيَهُ

لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ  
 لَبَّيْكَ، إِنَّ الْحَمْدَ وَالنِّعْمَةَ لَكَ،  
 وَالْمُلْكَ لَا شَرِيكَ لَكَ

(ترجمہ)

حاضر ہوں اے اللہ! میں حاضر ہوں اور سب شریک نہیں،  
 میں حاضر ہوں بلاشبہ تمام تعریفیں اور سب تہنیں آپ ہی  
 پر لے رہی ہیں اور ملک بھی آپ ہی کا ہے اور آپ کا کوئی  
 شریک نہیں ہے۔

== ھدایت ==

مذکورہ تلبیہ برائے کرم زبانی یاد فرمائیں کیونکہ احرام  
 باندھنے کے بعد موقعہ بموقعہ اس کو پڑھنا ہے۔

بِسْمِ اللّٰهِ الرَّحْمٰنِ الرَّحِیْمِ  
 الْحَمْدُ لِلّٰهِ رَبِّ الْعَالَمِیْنَ وَالسَّلَامُ  
 عَلٰی رَسُوْلِہِ مُحَمَّدٍ وَّآلِہٖ وَاَصْحَابِہٖ اَجْمَعِیْنَ

## ارادہ عُمَرہ

- جب عُمَرہ کا ارادہ کریں تو درج ذیل کام انجام دیں :
- ① سب سے پہلے نیت کریں کہ میں یہ سفر محض اللہ تعالیٰ کی خوشنودی، اس کے حکم کی تعمیل اور ثوابِ آخرت حاصل کرنے کے لئے کر رہا ہوں۔
  - ② اگر مکروہ وقت نہ ہو تو توبہ کرنے کی نیت سے دو رکعت نفل پڑھیں اور گزشتہ تمام گناہوں سے سچی توبہ کریں۔
  - ③ نماز، روزہ رمضان، زکوٰۃ، فطرہ، قربانی اور مشیت

وغیرہ کے فرض و واجب ہونے کے بعد سے ان کی ادائیگی میں آپ سے جتنی کوتاہیاں ہوتی ہوں ان کی تلافی کرنے کا پختہ ارادہ کریں اور حسبِ طاقت ادا کرنا شروع کر دیں۔

④ کسی سے لڑائی جھگڑا ہو گیا ہو یا بڑا بھلا کہہ دیا ہو یا کوئی حق تلفی ہو گئی ہو تو معافی مانگیں، اور کہا سنا معاف کرائیں، خصوصاً عزیزوں اور ملنے جلنے والوں سے صلح و صفائی کر کے دل صاف کریں، اگر والدین حیات اور ناراض ہوں تو انہیں راضی کریں۔

⑤ اپنے اوپر کسی کا کوئی مالی حق واجب ہو مثلاً قرض ہو یا امانت ہو اس کو ادا کریں ورنہ ادا کرنے کی وصیت لکھ دیں اور اپنے اولاد پرین دین کا سارا حساب کسی قابلِ اعتماد شخص کے سپرد کریں۔

⑥ اہل و عیال کے لئے اپنے واپس آنے تک ان کے اخراجات وغیرہ کا مناسب انتظام کریں۔

④ عمرہ کرنے کا طریقہ اور ان کے ضروری مسائل سیکھنا شروع

کریں، اس مقصد کے لئے معتبر اہل فتویٰ علماء کرام سے استفادہ کریں اور مسائل حج کی معتبر کتب کا مطالعہ کریں۔ تاچیز کا یہ رسالہ بھی توجہ سے بار بار پڑھنا انشاء اللہ تعالیٰ کافی ہوگا اور جو بات سمجھ میں نہ آئے یا کوئی اور بات ذہن میں آئے وہ کسی معتبر عالم دینی سے دریافت کریں۔ نیز معتبر اہل فتویٰ علماء کرام کے سوا دوسرے لوگوں کی حج و عمرہ کے موضوع پر لکھی ہوئی کتابوں کے مطالعہ سے پرہیز کریں کیونکہ ان میں اکثر مسائل کی غلطیاں پائی جاتی ہیں۔

### مکان سے روانگی

جب سفرِ عمرہ کے لئے گھر سے نکلنے لگیں اور مکروہ وقت نہ ہو تو گھر میں عام نوافل کی طرح دو رکعت نفل ادا کریں اگر پہلی رکعت میں الحمد شریف کے بعد سورۃ الکافرون اور دوسری

رکعت میں قُلْ هُوَ اللَّهُ أَحَدٌ پڑھیں تو بہتر ہے اور سلام پھیرنے کے بعد اللہ تعالیٰ سے سفر کی آسانی کے لئے دعا کریں اور یہ دعا بھی کریں :

” اے اللہ! سفر میں جاتے وقت سرکارِ دو عالم صلی اللہ علیہ وسلم نے جتنی دعائیں کی ہیں یا بتلائی ہیں وہ سب دعائیں میری طرف سے قبول فرمائیے“

آمین .

اگر مکروہ وقت ہو تو نفل نہ پڑھیں، بغیر نفل پڑھے مذکورہ دعا مانگیں، اس کے بعد ہر جگہ، گھر سے باہر آتے وقت، سواری پر جانے کے وقت اجابہ رخصت ہوتے وقت، سواری کے روانہ ہونے پر، احرام باندھنے کے وقت، مکہ معظمہ اور مدینہ منورہ نہرانے پر، طواف میں غرض ہر موقع پر یہ درج ذیل دعا بھی مانگ لیا کریں۔ یہ بہت مختصر اور جامع دعا ہے۔

یا اللہ العالمین! اس موقع پر سرکارِ دو عالم صلی اللہ  
 علیہ وسلم اور آپ کے نیک دل بندوں نے جو جو  
 بھلائیاں مانگی ہیں سب مجھ کو عطا فرما اور جن  
 جن چیزوں سے پناہ مانگی ہے، ان سب سے مجھ  
 کو اچھی پناہ عطا فرما آمین۔

### سفرِ عمرہ کا آغاز

چونکہ یہ سفر ۲۸ میل سے زیادہ کا ہے اس لئے جب  
 آپ اپنے شہر کی حدود سے باہر نکل جائیں گے تو آپ «شرعی  
 مسافر» ہو جائیں گے، اور ظہر، عصر اور عشاء کے وقت بجائے  
 چار رکعت کے دو فرض پڑھیں گے، البتہ کوئی امام مقیم ہو  
 اور آپ اس کے پیچھے باجماعت نماز ادا کریں تو اس کے پیچھے  
 چار رکعت ہی ادا کریں گے جیسے حیدرآباد یا سکھر سے عمرہ کو آنے

والے حضرات کراچی کی مسجد میں باجماعت نماز ادا کریں تو امام کے ساتھ پوری نماز ادا کریں البتہ اگر امام بھی مسافر ہو یا عیاستا نکل گئی ہو اور الگ نماز پڑھیں تو چار کی بجائے دو رکعت ادا کریں گے، اور فجر و مغرب کے فرض بدستور پورے پڑھیں گے ان میں کوئی تبدیلی نہ ہوگی۔

خواتین چونکہ تنہا نماز ادا کرتی ہیں اس لئے وہ ظہر، عصر اور عشاء میں دو رکعت ادا کریں گی اور فجر و مغرب کی دو اور تین رکعت ہی ادا کرنی ہوں گی۔

سنتوں اور نفلوں کا حکم مردوں اور خواتین کے لئے یہ ہے کہ اگر اطمینان کا وقت ہے تو پوری پوری پڑھیں یہی بہتر ہے اور اگر جلدی ہے یا تکلیف ہوتی ہے یا کوئی اور دشواری ہو تو بالکل نہ پڑھیں کوئی گناہ نہیں۔

## کراچی سے جدہ روانگی

جب آپ کراچی یا اسلام آباد پہنچ جائیں اور مکہ مکرمہ جانے کے لئے جدہ روانگی کا وقت قریب آجائے تو چونکہ آج کل یہ سفر ہوائی جہاز سے ہوتا ہے اس لئے کراچی یا اسلام آباد سے احرام باندھا جائے گا جس کی تفصیل آگے مفید مشورہ کے عنوان کے تحت آرہی ہے۔

### درخواست

جب اس کتاب سے آپ کی ضرورت پوری ہو جائے تو اس کو آئندہ کی ضرورت کے لئے رکھ لیں، یا کسی اور ضرورت مند کو دیدیں، برائے کر غم صالح نہ فرمائیں۔



# عمرو کا طریقہ

نیسے، احرام، بیوع،

مکروہ، مباح باتیں،

دارالمرکز، دارالحدیث، دارالافتاء، دارالعلوم



## عمرہ کا اجر و ثواب

رسول اللہ صلی اللہ علیہ وسلم نے فرمایا : حج اور عمرہ کرنے والے اللہ تعالیٰ سے مہمان ہیں، اگر وہ دعا کریں تو وہ ان کی دعا قبول فرمائے، اور اگر وہ اس سے مغفرت مانگیں تو وہ ان کی مغفرت فرمائے۔ (سنن ابن ماجہ)

رسول کریم صلی اللہ علیہ وسلم نے فرمایا : ایک عمرہ سے دو گنا عمرہ تک کفارہ ہو جاتا ہے ان کے درمیان کے گناہوں کا اور حج مبرور (پاک اور مخلصانہ حج) کا بدلہ تو جس جنت ہے۔ (صحیح بخاری و مسلم)

## رمضان میں عمرہ

حضرت ام سلمہ رضی اللہ تعالیٰ عنہا نے فرمایا کہ رسول اللہ صلی اللہ علیہ وسلم کی

خدمت میں حاضر ہوئیں اور عرض کیا میرے خاوند اور ان کے بیٹے توجج کے لئے چلے گئے اور مجھے چھوڑ گئے، حضور صلی اللہ علیہ وسلم نے فرمایا: رمضان میں عمرہ کرنا میرے ساتھ حج کرنے کے برابر ہے۔ (الترغیب)

## احرام کا طریقہ اور آداب

- جب آپ عمرہ کا احرام باندھیں تو پہلے یہ کام کریں:
- ① سر کے بال سنواریں، خطہ نوائیں، مونچھیں کٹریں، زیر ناف بال اور بغل کے بال صاف کریں۔ (غنیہ)
  - ② احرام کی نیت سے غسل کریں ورنہ کم از کم وضو کریں، پھر سر اور ڈاڑھی میں تیل لگائیں، گنگھا کریں، جسم پر ایسی خوشبو لگائیں جس کا دھبہ نہ لگے۔ (غنیہ)
  - ③ مرد حضرات سے ہوئے کپڑے اتار کر ایک سفید چادر بنا

کے اوپر بطور تہبند باندھیں، دوسری چادر اور ٹھیں، سر اور دونوں بازو ڈھک لیں اور ایسے جوتے چپل اتار دیں جن سے پیروں کے پشت کی ابھری ہوئی ہڈی چھپ جاتی ہو اور ہوائی چپل پہنیں جن میں مذکورہ ہڈی کھلی رہتی ہے، خواتین سِلے ہوئے کپڑے اور جوتے وغیرہ بدستور پہنی رہیں۔ (غنیہ)

اگر مکروہ وقت نہ ہو تو احرام کی نیت سے سر ڈھک کر عام نفلوں کی طرح دو رکعت نفل پڑھیں۔ اگر پہلی رکعت میں الحمد شریف کے بعد سورۃ کافرون پڑھیں اور دوسری رکعت میں قُلْ هُوَ اللّٰهُ اَحَدٌ پڑھیں تو بہتر ہے اور اگر مکروہ وقت ہو تو بغیر دو رکعت نفل پڑھے عمرہ کی نیت کریں۔ (حیات)

### مُفید مَشورہ

پاکستان سے بذریعہ ہوائی جہاز مکہ مکرمہ جانے والے خواتین و حضرات پر لازم ہے کہ جہاز پر سوار ہونے سے پہلے

یا جہاز روانہ ہونے کے گھنٹہ ڈیڑھ گھنٹہ کے اندر جہاز میں احرام باندھیں تاکہ بلا احرام میقات سے آگے نہ بڑھیں۔ ورنہ گناہ گار ہوں گے اور دم بھی لازم ہوگا لیکن مشورہ ہے کہ گھریا ایرپورٹ پر احرام باندھنے کے بجائے ہوائی جہاز میں احرام باندھیں، کیونکہ بعض مرتبہ احرام باندھنے کے بعد جہاز کی روانگی منسوخ یا مؤخر ہو جاتی ہے جس کی وجہ سے احرام کی حالت میں رہنا دشوار ہوتا ہے۔

اور ہوائی جہاز میں احرام باندھنے کی آسان صورت یہ ہے کہ اوپر جتنے کام کھے گئے ہیں وہ سب گھریا ایرپورٹ پلریں لیکن نیت اور تکلیف یہ بھی نہ کہیں، جب ہوائی جہاز فضا میں بلند ہو جائے اور آپ اپنی سیٹ پر اطمینان سے بیٹھ جائیں اس وقت جہاز میں نیت اور تکلیف یہ کہیے، کیونکہ احرام اور اس کی پابندیاں نیت اور تکلیف سے شروع ہوتی ہیں۔

## عمرہ کی نیت

اب آپ اپنا سر کھولیں، البتہ دونوں کانڈھے چادر سے ڈھکا رہے شادیں اور قبلہ رخ بیٹھ کر اس طرح عمرہ کی نیت کریں:

اے اللہ میں (آپ کی رضا کے لئے) عمرہ کا ارادہ

کرتا ہوں آپ اس کو میرے لئے آسان کر دیجئے

اور قبول کر لیجئے (حیات)

اس کے فوراً بعد عمرہ کے اجراء کی نیت سے درمیانی آواز

کے ساتھ تین مرتبہ تلبیہ کہیں، تلبیہ یہ ہے:

لَبَّيْكَ اللَّهُ وَحْدًا لَّبَّيْكَ، لَبَّيْكَ لَا شَرِيكَ

لَكَ لَبَّيْكَ، إِنَّ الْحَمْدَ وَالنِّعْمَةَ لَكَ

وَالْمُدَّةُ لَا شَرِيكَ لَكَ. (حیات)

اس کے بعد ہلکی آواز سے درود شریف پڑھیں اور

بھی پڑھیں لگاتار تین مرتبہ پڑھیں۔ (حیات وغنیہ)

## خواتین کا احرام

خواتین تمام سِلے ہوئے کپڑے پہنی رہیں، اور احرام باندھنے سے پہلے جو کام اوپر لکھے گئے ہیں ان میں جو کام ان کے مناسب ہیں ان کو کریں، اگر مکروہ وقت نہ ہو اور باہواری نہ لڑھی ہو، احرام باندھنے کی نیت سے دو رکعت نفل ادا کریں اور اگر مکروہ وقت ہو یا ماہواری آرہی ہو تو نفل نہ پڑھیں، غسل یا صرف وضو کہ کعبہ رخ لیٹ جائیں، چہرہ پر سے کپڑا ہٹائیں اور عمرہ کی نیت کریں۔ عجمہ کی نیت یہ ہے اے اللہ میں آپ کی رضا کے لئے عمرہ کرنے کی نیت کرتی ہوں اس کو میرے واسطے آسان کر دیجئے اور قبول کر لیجئے! آمین۔

- اس کے فوراً بعد تین مرتبہ آہستہ آواز سے تَلْبِيْہِ کہیں یا کوئی دوسری عورت یا اس کا محَرَّم کہلوائے۔  
اس کے بعد ہلکی آواز سے درود شریف پڑھیں اور یہ عا کریں:

اے اللہ میں آپ سے آپ کی رضا اور جنت مانگتی ہوں اور آپ سے آپ کی ناراضگی اور

دوزخ سے پناہ مانگتی ہوں۔ آمین

یہی اِحْرَام بندھ گیا اب خواتین بکثرت آہستہ آواز سے تَلْبِيْہِ پڑھتی رہیں، جس کی تفصیل اوپر گزری۔

## احرام کی پابندیاں

نیت اور تَلْبِيْہِ پڑھتے ہی احرام کی پابندیاں شروع ہو جائیں گی۔ مرد حضرات اپنا سر اور چہرہ اور خواتین، صرف چہرہ سوتے جاگتے، چلتے پھرتے ہر وقت کھلا رکھیں، کسی



وقت بھی ان کے اوپر کپڑا بہ لگنے دیں اور نہ کپڑے سے ڈھانکیں  
 چونکہ خواتین کو نامحرم مردوں سے پردہ کرنا بھی فرض ہے اور بے  
 پردہ رہنا جائز نہیں، سخت گناہ ہے، لہذا خواتین دورانِ  
 احرام نامحرم مردوں کے سامنے جاتے وقت سر پر ایسا ہیٹ  
 پہن لیں جس کے گتے پر نقاب سلی ہوتی ہو جس میں چہرہ نہ جھلکے  
 اور ان میں آنکھوں کے سامنے باریک جالی سلی ہوتی ہو تاکہ راستہ  
 نظر آسکے، اس ہیٹ کی ٹوپی پر برف اور ٹھیس، برقعہ کی نقاب  
 پیچھے کریں اور باقی جسم برقعہ سے ڈھانپیں، اور چہرہ کے سامنے  
 ہیٹ کی نقاب بھی چہرہ سے دور رہے گی۔

احرام باندھنے کے بعد بعض تہذیبی ممنوع ہو جاتی ہیں، بعض  
 مکروہ اور بعض جائز، اس کی تفصیل "علم الحج" اور عمدۃ الناسک

۱۔ خواتین کے احرام کا مفصل طریقہ اور مخصوص مسائل کے لئے احقر کا رسالہ  
 "خوابین کالج" کا مطالعہ کریں۔ یہ رسالہ مکتبہ دارالعلوم کراچی سے مل سکتا ہے۔

میں ہے، یہاں بقدرِ ضرورت ان کا خلاصہ تحریر کیا جاتا ہے۔  
اس کا بار بار توجہ سے مطالعہ کریں تاکہ غلطی نہ ہونے پائے۔

## إِحْرَامُ كِي مَمْنُوعِ بَاتِيْنُ

إِحْرَامُ كِي حَالَتِي فِي ذِيْلِ أُمُورِ كَارْتِكَابِ مَمْنُوعِ هِي، اِن  
كِي كَرْنِي سِي كِنَاهِ بِي هُوْتَا هِي، اُوْر جِرْمَانِهِي وَاجِبِ هُوْتَا هِي  
چِنَانِچِي بَعْضِ صُورَتُوْنِ فِي دَمِ وَاجِبِ هُوْتَا هِي يَعْنِي قُرْبَانِي وَاجِبِ  
هُوتِي هِي، اُوْر بَعْضِ صُورَتُوْنِ فِي صِدْقِهِ وَاجِبِ هُوْتَا هِي،  
اُوْر بَعْضِ صُورَتُوْنِ فِي سِرْفِ كِنَاهِ هُوْتَا هِي دَمِ وَغِيْرِهِ وَاجِبِ  
نَهِيں هُوْتَا اِگْر اِيْسِي غَلْطِي هُو جَانِي تُو اَهْلِ قُتُوْبِي عِلْمَاءِ كِرَامِ سِي  
اِس كَا حُكْمِ دَرِ يَافِتِ كَر كِي عَمَلِ كَرِيں يَا مَعْتَبِرِ كِتَابُوْنِ فِي دِكْهِيں  
يَا دَرِ هِي اِن اُمُورِ كَا كَرْنَا كِنَاهِ تُو هِي هِي اِس سِي اِنْسَانِ كَا حُجْ وَ  
عَمْرِهِي بِي نَاقِصِ هُو جَانِي هِي، اِس لِي مَمْنُوعَاتِ اِحْرَامِ سِي

بچنے کا خاص اہتمام کرنا چاہئے۔

○ احرام کی حالت میں مرد حضرات کو سِلے ہوئے کپڑے پہننا منع ہے، ایسا جوتا پہننا بھی منع ہے جس میں پیر کے پشت کی درمیانی ابھری ہوئی ہڈی چُھپ جائے البتہ خواتین سِلے ہوئے کپڑے پہنی رہیں اور انہیں ہر قسم کا جوتا استعمال کرنا بھی درست ہے۔

○ احرام کی حالت میں مرد حضرات کو سر اور چہرہ سے لور خواتین کو صرف چہرہ سے کپڑا لگانا اور ان کو کپڑے سے ڈھانکنا منع ہے۔ سوتے جاگتے ہر وقت ان کو گھلا رکھیں۔

○ احرام کی حالت میں جانگلیہ پہننا جائز نہیں۔ نیز سر و چہرہ پر پٹی باندھنا بھی درست نہیں۔

○ خوشبودار سُرمہ لگانا منع ہے، البتہ بغیر خوشبو کا سُرمہ لگانا جائز ہے لیکن نہ لگانا اس کا بھی افضل ہے۔ (حیات)

## خوشبودارصابن

احرام کی حالت میں خوشبودارصابن استعمال کرنا منع ہے، اگر کسی نے استعمال کر لیا تو اس کی جزا میں یہ تفصیل ہے کہ :

○ اگر خوشبودارصابن جسم کے اندر خوشبو بہکانے کی غرض سے استعمال کیا، خواہ پورے بدن پر استعمال کیا یا کسی ایک بڑے عضو پر جیسے سر یا چہرہ پر یا کسی بڑے عضو کے تھوڑے حصہ پر یا کسی چھوٹے عضو پر جیسے ناک یا کان پر تو دم واجب ہے۔

○ اگر خوشبودارصابن جسم میں خوشبو بہکانے کی نیت سے استعمال نہیں کیا بلکہ جسم کے کسی عضو سے میل کچیل دور کرنے کے لئے استعمال کیا تو صدقہ فطر کے برابر صدقہ واجب ہے۔

○ البتہ بغیر خوشبو کا صابن احرام کی حالت میں استعمال کرنا جائز ہے، لیکن احرام کی حالت میں جسم کا میل کچیل دور کرنے کے لئے ایسا صابن بھی استعمال نہ کرنا چاہئے۔ کیونکہ احرام کی حالت میں جسم کا میل کچیل دور کرنا منع ہے۔ (ماخذہ فتاویٰ دارالعلوم کراچی ص ۴۵)

## حجرِ اَسود کی خوشبو

○ حجرِ اَسود اور رکنِ بیانی پر اکثر خوشبو لگی ہوتی ہوتی ہے اس لئے جو حواتین و حضراتِ احرام کی حالت میں ہوں وہ حجرِ اَسود کو نہ ہاتھ لگائیں اور نہ اس کا بوسہ لیں، بلکہ استِلام کا اشارہ کرنے پر اکتفا کریں۔ اسی طرح رکنِ بیانی پر ہاتھ نہ لگائیں، بغیر ہاتھ لگائے گزر جائیں۔

○ اگر کسی نے احرام کی حالت میں حجرِ اَسود کا بوسہ لیا یا رکنِ بیانی پر ہاتھ لگا یا جس کی وجہ سے منہ یا ہاتھ پر خوشبو لگ گئی تو زیادہ خوشبو لگنے میں دم واجب ہے اور معمولی خوشبو لگنے میں صدقہ فطر واجب ہے۔ (یعنی پونے دو گلو گندم یا اس کی قیمت کے برابر) (غنیہ)

○ جسم یا پٹروں، پر کسی بھی قسم کی خوشبو لگانا، سر یا جسم پر خوشبودار تیل لگانا یا حائض زیتون یا تیل کا تیل لگانا منع ہے، البتہ ان تیلوں کے سوا بغیر خوشبو کے دیگر تیل لگانا جائز ہے۔

○ سر اور جسم کے کسی حصہ کے بال کاٹنا یا کٹوانا اور ناخن کترنا منع ہے

○ اپنے سر یا جسم یا اپنے کپڑے کی جوں مارنا، یا جوں مارنے کے لئے کپڑے کو دھوپ میں ڈالنا منع ہے۔

○ بیوی سے ہمبستری کرنا، یا ہمبستری کی باتیں کرنا، یا شہوت سے بوس و کنار کرنا یا شہوت سے چھونا منع ہے۔

○ احرام کی حالت میں ہر قسم کے گناہوں سے بطور خاص بچنا، جیسے غیبت کرنا، جھگڑی کرنا، فضول باتیں کرنا، بے فائدہ کام کرنا، بے جا مذاق کرنا، کسی کو ناحق ذلیل و سدا کرنا، حسد کرنا اور خاص کر خواتین کا بے پردہ رہنا۔ یہ سب باتیں بغیر احرام کے بھی ناجائز ہیں اور احرام کی حالت میں خاص طور پر ناجائز اور گناہ ہیں۔

○ حالت احرام میں لڑائی جھگڑا کرنا یا بے جا غصہ کرنا بڑا گناہ ہے، اس سے بطور خاص بچنا چاہئے، بعض حجاج اس گناہ میں بہت مبتلا نظر آتے ہیں

### مکروہ باتیں

○ احرام باندھنے کے بعد درج ذیل امور کا ارتکاب مکروہ اور گناہ

ہے، ان سے بچنے کا اہتمام کرنا چاہئے۔ اگر غلطی سے ارتکاب ہو جائے

تو توبہ و استغفار کرنا چاہئے۔ لیکن ان میں کوئی جرم نہ واجب نہیں۔

○ لونگ، الائچی اور خوشبودار تمباکو ڈال کر پان کھانا مکروہ

ہے، لیکن سادہ پان کھانا جائز ہے۔

○ جسم سے میل دور کرنا اور جسم کو بغیر خوشبو کے صابون سے دھونا مکروہ ہے۔

○ سر اور ڈاڑھی کے بالوں میں کنگھا کرنا بھی مکروہ ہے۔

○ اگر بال ٹوٹنے اور اکھڑنے کا خطرہ ہو تو سر کھجلا نا بھی مکروہ ہے،

ہاں آہستہ کھجلا نا کہ بال اور جوں نہ گرے جائز ہے۔

○ اگر احرام کی چادریں تبدیل کرنی ہوں یا خواتین کو کپڑے بدلا

ہوں تو ان میں کسی قسم کی خوشبو بسی ہوئی نہ ہونی چاہئے۔

○ خوشبودار میوہ اور خوشبودار گھاس قصداً سونگھنا اور چھونا

مکروہ ہے، اور خوشبو کو چھونا جبکہ خوشبو نہ لگے اور قصداً خوشبو

سونگھنا بھی مکروہ ہے، البتہ اگر بلا ارادہ ناک میں خوشبو آجائے تو کوئی تہرج نہیں۔

○ خوشبودار چھو سونگھنا یا ان کا ہار گلے میں ڈالنا مکروہ

اور منع ہے۔ (عمدہ)

○ خوشبودار کھانا بغیر پکا ہوا مکروہ ہے البتہ پکا ہوا خوشبودار کھانا مکروہ نہیں۔

○ اونڈھا ہو کر منہ کے بل لیٹ کر تکیہ پر پیشانی رکھا مکروہ ہے البتہ سر یا رخسارہ تکیہ پر رکھنا مکروہ نہیں، جائز ہے۔

○ کپڑے یا تولیہ سے منہ پونچھا مکروہ ہے لہذا ہاتھ سے چہرہ صاف کریں، کپڑا استعمال نہ کریں، اسی طرح کعبہ کے پردہ کے نیچے اس طرح کھڑے ہوں کہ پردہ منہ کو لگے مکروہ ہے۔ اور اگر سر اور چہرہ کو پردہ نہ لگے تو جائز ہے۔

○ احرام کے تہبند کے دونوں پلوں کو آگے سے سینا مکروہ ہے اسی طرح اس میں گرہ لگانا یا پن لگانا یا دھاگہ وغیرہ سے ماندھنا بھی مکروہ ہے۔ تاہم اگر کسی نے ستر کی حفاظت کے لئے ایسا کیا

تو دم یا صدقہ واجب نہ ہوگا۔ (حیات)



○ سر اور چہرے کے سوا جسم کے دیگر اعضاء پر بلا عذر پٹی باندھنا مکروہ ہے اور عذر میں مکروہ نہیں اور سر اور چہرے پر پٹی وغیرہ باندھنا درست نہیں خواہ عذر ہو یا نہ ہو۔ (حیات)

## جائز باتیں

احرام کی حالت میں درج ذیل امور بلا کراہت جائز ہیں :

○ ٹھنڈک حاصل کرنے یا تازگی حاصل کرنے یا گرد و غبار دور کرنے کے لئے خالص پانی سے ٹھنڈا ہوا گرم غسل کرنا جائز ہے، لیکن جسم سے میل دور نہ کریں۔

○ انگوٹھی پہننا، چشمہ لگانا، چھتری استعمال کرنا، آئینہ دیکھنا، مسواک کرنا، دانت اکھاڑنا، ٹوٹے ہوئے ناخن کاٹنا درست ہے۔

○ دستا نے پہننا جائز ہے مگر نہ پہننا اولیٰ ہے، اسی طرح خواتین کو زیورات پہننا جائز ہے مگر نہ پہننا اچھا ہے۔ (عمدہ)

○ بلاخوشبو کا سرمہ لگانا اور زخمی اعضاء پر پٹی باندھنا جائز ہے، لیکن زخمی سر اور چہرہ پر پٹی باندھنا درست نہیں، لیکن (بغیر خوشبو کی) دوا لگانا جائز ہے۔

○ سرد یا رخصت کیہ پر رکھنا، اپنا یا دوسرے کا ہاتھ یا منہ ناک پر رکھنا۔

○ بالٹی یا کین یا تسلی وغیرہ سر پر اٹھانا۔

○ زخم یا ورم پر بغیر خوشبو والی تیل لگانا۔

○ موذی جانوروں کو مارنا، چاہے وہ حرم ہی میں ہوں، جیسے سانپ، بچھو، مکھی، چھڑ، تیتیا اور کھٹل وغیرہ۔

○ سوڈا اور کوئی پانی کی بوتل یا شربت جس میں خوشبو ملی ہوئی نہ ہو پینا جائز ہے اور جس بوتل میں خوشبو ملی ہوئی ہو اگر چہ برائے نام ہو اس کو پینے سے بچنا چاہئے ورنہ صدقہ

واجب ہوگا۔

○ احرام کے تہبذ میں روپیہ یا گھڑی وغیرہ رکھنے کیلئے جیب لگانا جائز ہے۔

○ پیٹی یا ہمیانی تنگی کے اوپر یا نیچے باندھنا جائز ہے، اور قطرہ یا ہرنیا کی بیماری میں لنگوٹ کس کر باندھنا جائز ہے، لیکن جانگہ پہننا جائز نہیں۔

### احرام میں ٹشو پیپر کا استعمال

○ احرام کی حالت میں ناک یا منہ یا چہرہ کا پسینہ صاف کرنے کے لئے ٹشو پیپر کا استعمال کرنے کی گنجائش ہے، اس کی وجہ سے کوئی دم وغیرہ

واجب نہیں ہوگا۔ (فتاویٰ دارالعلوم کراچی)

### بال ٹوٹنے کا مسئلہ

احرام کے بعد تقریباً ہر حاجی مرد و عورت کو بال ٹوٹنے کا مسئلہ پیش آتا ہے، اس لئے یہ مسئلہ خاص طور پر یاد رکھنا چاہئے۔

### خود بخود بال ٹوٹنا

اگر سر یا ڈاڑھی یا جسم کے کسی بھی حصہ کے بال خود بخود ٹوٹیں اور گریں تو کچھ واجب نہیں۔ (عمدة المناک)

## وضو سے بال گرنا

اجرام کی حالت میں وضو و غسل احتیاط سے کریں ،  
 جسم کو زیادہ نہ رگڑیں ، سر اور ڈاڑھی کو زیادہ نہ ملیں ،  
 ضلال بھی نہ کریں تاکہ بال نہ ٹوٹیں تاہم اگر وضو یا غسل کی وجہ  
 سے سر یا ڈاڑھی کے بال ٹوٹ جائیں تو ایک یا دو بال ٹوٹنے  
 میں کچھ واجب نہیں ۔

○ اگر تین بال گریں تو ایک مٹھی گندم یا اس کی قیمت صدقہ  
 کرنا واجب ہے ۔

○ اگر تین بال سے زیادہ اور چوتھائی سر یا چوتھائی ڈاڑھی  
 سے کم کم بال گریں تو پونے دو کلو گندم یا اس کی قیمت صدقہ  
 کرنا واجب ہے ۔ (غنیہ)

○ اگر چوتھائی سر یا ڈاڑھی کے یا پورے سر یا پوری ڈاڑھی

کے بال ٹوٹ جائیں یا کاٹ لئے جائیں تو دم واجب ہوگا۔

(عمدہ)

## کھجانے سے بال ٹوٹنا

اگر سر یا ڈاڑھی کو کھجانے یا ویسے ہی جان بوجھ کر ایک دو بال یا تین بال توڑیں تو ہر بال کے بدلہ روٹی کا ایک ٹکڑا یا اس کی قیمت صدقہ کرنا واجب ہے۔

اگر تین سے زیادہ اور چوتھائی سر یا ڈاڑھی کے بالوں سے کم کم بال ٹوٹیں یا کاٹیں تو پونے دو کلو گندم یا اس کی قیمت صدقہ کرنا واجب ہے۔

اگر چوتھائی سر یا ڈاڑھی کے بال توڑ لئے یا کتر لئے یا

مونڈ لئے تو دم واجب ہے۔ (عمدہ)

## مونچھ کا مسئلہ

احرام کی حالت میں اگر کسی نے اپنی ساری مونچھ یا اس کا کچھ حصہ مونڈ لیا یا اس کو کتر و اگر باریک کر لیا تو پونے دو کلو گرام یا اس کی قیمت صدقہ کرنا واجب ہے۔

(عمدہ بتصریح)

## دورانِ سفر کیا عمل کریں ؟

جب یہ سفر مبارک شروع ہو جائے تو دورانِ سفر کثرت سے تَلْبِیَّہ پڑھتے رہیں، نبی کریم صلی اللہ علیہ وسلم کی یہ سنت ہے، اکثر لوگ اس میں کوتاہی کرتے ہیں اور جب تَلْبِیَّہ پڑھیں تو مرد حضرات بلند آواز سے اور خواتین آہستہ آواز سے پڑھیں، اور پھر آہستہ آواز سے درود شریف پڑھ کر کوئی بھی دعا

مانگیں اور زیادہ سے زیادہ اللہ تعالیٰ کی طرف متوجہ رہیں۔ اپنے  
گناہوں کی معافی مانگیں، تلاوت کریں، تسبیحات پڑھیں  
توبہ و استغفار کریں اور دعائیں مشغول رہیں

دوران سفر اخبار و رسائل پڑھنے، ٹی وی دیکھنے، خبروں  
پر تبصرہ کرنے، لگائے ہوئے کاموں کی باتیں کرنے اور لایعنی باتوں اور  
کاموں سے بچیں۔

کسی نماز کا وقت ہو جائے تو جہاز ہی میں وضو  
کر کے کھڑے ہو کر قبلہ رخ نماز ادا کریں۔ کیونکہ ہوائی جہاز  
میں نماز ہو جاتی ہے اور ہوائی جہاز والے یہ سب انتظام  
کر دیتے ہیں، اگر وہ نہ کریں تب بھی آپ وقت پر نماز  
ادا کرنے کی بھرپور کوشش کریں اور نماز قضا نہ ہونے دیں۔  
سیٹ پر بیٹھ کر اور قبلہ کی طرف رخ کئے بغیر نماز ادا کرنا  
جائز نہیں ہے، اگر غلطی سے اس طرح کوئی نماز پڑھ لی ہو

تو اس کو وقت کے اندر لوٹانا اور وقت گزرنے کے بعد اس کی قضا پڑھنا واجب ہے ۔

## مکہ مکرمہ پہنچنا

جب مکہ مکرمہ قریب آجائے تو ذوق و شوق سے تَلْبِيَةِ پڑھتے ہوئے، دعا و استغفار کرتے ہوئے اللہ تعالیٰ کی طرف دھیان کرتے ہوئے مکہ معظمہ میں داخل ہوں، رہنے کی جگہ اور سامان وغیرہ کا انتظام کرنے دیکھیں اگر آرام کی ضرورت ہو آرام کریں ورنہ وضو یا غسل کر کے عمرہ کرنے کے لئے مسجدِ حَرَام کی طرف چلیں، تَلْبِيَةِ جاری رہے۔ جس خاتون کو ماہواری آرہی ہو وہ گھر ہی میں رہے، مسجدِ حَرَام میں نہ آئے، و ماہواری سے فارغ ہو کر عمرہ کرے گی۔



## مسجدِ حرام میں حاضری

○ اگر باب السلام، معلوم ہو تو مسجدِ حرام میں اس دروازے سے داخل ہونا بہتر ہے۔ ورنہ ہر دروازہ سے داخل ہونا جائز ہے۔

○ جب آپ مسجدِ حرام میں داخل ہوں تو دل سے پورے ادب کے ساتھ پہلے دایاں قدم رکھیں اور یہ دعا کریں :

بِسْمِ اللَّهِ وَالصَّلَاةِ وَالسَّلَامِ عَلَى  
رَسُولِ اللَّهِ، رَبِّ اغْفِرْ لِي ذُنُوبِي  
وَافْتَحْ لِي أَبْوَابَ رَحْمَتِكَ.

○ اور سب سے کہ اعتکاف کی نیت کریں اور کسی کو تکلیف دینے بغیر آگے بڑھیں۔ (غنیہ و حیات)

## پہلی نظر

جب بیت اللہ پر پہلی نظر پڑے تو راستے سے ہٹ کر  
ایک طرف کھڑے ہوں اور

اللَّهُ أَكْبَرُ تین مرتبہ کہیں ،  
لَا إِلَهَ إِلَّا اللَّهُ تین مرتبہ کہیں ۔

پھر دونوں ہاتھ دعا کے لئے اٹھائیں اور درود شریف  
پڑھ کر خوب دعا مانگیں ، یہ دعا کی قبولیت کا خاص  
وقت ہے (غنیہ) اور یہ دعا بھی مانگیں :

اللَّهُمَّ إِنِّي أَسْأَلُكَ رِضَاكَ وَالْجَنَّةَ  
وَأَعُوذُ بِكَ مِنْ سَخَطِكَ وَالنَّارِ  
اے اللہ! میں آپ سے آپ کی رضا اور جنت مانگتا ہوں  
اور آپ کی ناراضگی اور دوزخ سے پناہ مانگتا ہوں ۔

یا اللہ خازن کعبہ نظر آنے پر سرکارِ دو عالم ﷺ نے  
جتنی دعائیں مانگی ہیں، یا بتلائی ہیں وہ سب میری  
طرف سے قبول فرمائیجئے، اور اسے اللہ مجھے میری دعا  
قبول ہونے والا بنا دیجئے ! آمین

## عمرہ ادا کرنے کا طریقہ

اب آپ کو عمرہ ادا کرنا ہے، لہذا مسجد الحرام میں  
داخل ہونے کے بعد تَحِیَّۃُ الْمَسْجِدِ کے نفل نہ پڑھیں، اس  
مسجد کا تَحِیَّۃُ طَواف ہے اس لئے دعا مانگنے کے بعد عمرہ کا  
طواف کریں اور اگر کسی وجہ سے ابھی طواف نہ کرنا ہو اور  
مگر وہ وقت بھی نہ ہو تو پھر بجائے طواف کے تَحِیَّۃُ الْمَسْجِدِ  
پڑھیں۔ (غنیہ)

طواف کے لئے وضو کریں، کیونکہ بلا وضو طواف کرنا

جائز نہیں۔ (غنیہ)

نیچے اور بھیت پر طواف کرنا دونوں طرح جائز ہے۔ (غنیہ)

## طواف

اب آپکی طواف کرنے کے لئے حجرِ اَسود کی طرف چلیں اور وہاں پہنچ کر احرام کی جو چادر اور ٹھہر رکھی ہے اس کو دائیں بغل سے نکال کر اس کے دونوں پہلے آگے پیچھے سے بائیں کا ندھے پر ڈالیں، اور دائیں کا ندھا کھلا رہنے دیں، اسے اِضْطِبَاغُ کہتے ہیں، یہ طواف کے ساتوں چکروں میں سنت ہے۔ (حیات)

## طواف کی نیت

اب آپ خانہ کعبہ کے سامنے جس طرف حجرِ اَسود ہے

اس طرح کھڑے ہوں کہ پورا حجرِ اَسودِ اَپ کے داہنی جانب ہو جائے اس مقصد کے لئے حجرِ اَسودِ کے نیچے فرش میں جولال پٹی بنی ہوتی ہے، اس سے بھی مدد لے سکتے ہیں، اس طرح سے کہ پوری سیاہ پٹی اپنے داہنی طرف کر دیں، اور پٹی کے بائیں کنارے سے اپنا قدم ملا کر رکھیں، پھر قبلہ رخ بغیر ہاتھ اٹھائے طواف کی نیت کریں :

”اے اللہ میں آپ کی رضا کے لیے عمرہ کا طواف کرتا ہوں، آپ اس کو میرے لئے آسان کر دیجئے اور قبول کر لیجئے؛ (حیات)

پھر قبلہ رو ہی دائیں طرف کھسک کر بالکل حجرِ اَسودِ کے سامنے آئیں اور دونوں ہاتھ کانوں تک اٹھائیں اور ہتھیلیوں کا رخ حجرِ اَسودِ کی طرف کریں اور کہیں :

بِسْمِ اللّٰهِ اللّٰهُ اَكْبَرُ وَبِاللّٰهِ الْحَمْدُ

وَالصَّلَاةُ وَالسَّلَامُ عَلَى رَسُولِ اللَّهِ .

اور دونوں ہاتھ چھوڑ دیں۔ (حیات)

## اِسْتِیْلَامُ بِاِشَارَةٍ

پھر اِسْتِیْلَامُ کریں یعنی دونوں ہتھیلیاں حجرِ اَسْوَدِ پر اس طرح رکھیں جس طرح سجدہ میں رکھی جاتی ہیں، پھر ان کے درمیان میں منہ رکھ کر اہستہ سے بوسہ دیں، بشرطیکہ حجرِ اَسْوَدِ پر خوشبو لگی ہوئی نہ ہو، اور ایسا کرنے سے دوسروں کو کوئی تکلیف بھی نہ ہو، ورنہ اِسْتِیْلَامُ نہ کریں، بلکہ اس کا اشارہ کریں۔ جس کا طریقہ یہ ہے کہ :

دونوں ہاتھ اس طرح اٹھائیں کہ دونوں ہتھیلیوں کی پشت اپنے چہرہ کی طرف ہو اور ان دونوں کا اندرونی حصہ حجرِ اَسْوَدِ کے سامنے کریں گویا حجرِ اَسْوَدِ پر رکھ دی

ہیں اور یہ پڑھیں :

بِسْمِ اللّٰهِ اَللّٰهُ اَكْبَرُ وَ لِلّٰهِ الْحَمْدُ  
وَالصَّلٰوةُ وَالسَّلَامُ عَلٰی رَسُوْلِ اللّٰهِ

اور دونوں ہتھیلیاں چوم لیں اور تلبیہ بند کر دیں۔  
اور دائیں طرف بڑھ کر طواف شروع کریں، اور بیت اللہ  
کے دروازے کی طرف چلیں اور جھپٹ کر قریب قریب  
قدم رکھتے ہوئے، اور دونوں کاندمے پہلوانوں کی طرح  
ہلاتے ہوئے چلیں، لیکن دوڑنے اور کودنے سے بچیں،  
اس کو "رَمَل" کہتے ہیں، یہ طواف کے پہلے تین چکروں  
میں مردوں کے لئے سنت ہے۔

## ضروری احتیاط

طواف کرتے ہوئے سیدھے چلیں، نگاہ سامنے

رکھیں دائیں بائیں نہ دیکھیں، کیونکہ حجرِ اسود کے استلام یا اشارہ کے سوا خانہ کعبہ کی طرف سینہ یا پشت کرنا ناجائز ہے، اس لئے ایسا کرنے سے سخت احتیاط کریں، اور زبان سے یہ کہیں :

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ  
وَاللَّهُ أَكْبَرُ

اور بغیر ہاتھ اٹھائے اپنی زبان ہی میں جو دل چاہے دعا کریں، جو دعا رسالہ کے شروع میں لکھی گئی ہے اس کو مانگیں، ورنہ مذکورہ کلمات ہی پڑھتے رہیں۔ یاد رہے طواف میں مذکورہ کلمات یا دوسری دعائیں ضروری نہیں ہیں، بعض لوگ بلا سمجھے اکثر طواف کی مطبوعہ دعائیں طوطے کی طرح پڑھتے ہیں اور سمجھتے ہیں کہ اس کے بغیر ان کا طواف نہ ہوگا یہ محض غلط ہے۔



اس کے بعد آگے گول قد آدم دیوار آئے گی اس کو  
 «حَطِیْم» کہتے ہیں، اس کے بعد خانہ کعبہ کا تیسرا کونہ  
 آجائے گا اس کو «رُكْنِ یَمَآئِیْنِ» کہتے ہیں، اگر اس پر خوشبو  
 مکی ہوئی نہ ہو تو اس پر دونوں ہاتھ پھیریں، یا صرف  
 داہنا ہاتھ پھیریں، اور اگر خوشبو لگی ہوئی ہو یا بہت  
 زیادہ ہجوم ہو تو بغیر اشارہ کے یونہی گزر جائیں اور یہ  
 دعا کریں :

اللَّهُمَّ إِنِّي لَأَسْأَلُكَ الْعَفْوَ وَالْعَافِيَةَ  
 فِي الدُّنْيَا وَالْآخِرَةِ

ترجمہ : اے اللہ میں آپ سے دنیا و آخرت میں  
 عافیت اور حافی چاہتا ہوں۔

اس سہاگے حجرِ اسود کی طرف چلیں اور چلتے ہوئے

یہ دعا کریں :

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ  
حَسَنَةً وَقِنَا عَذَابَ النَّارِ

ترجمہ : اے ہمارے رب ہمیں دنیا میں بھی بھلائی  
عطا فرما اور آخرت میں بھی بھلائی عطا فرما، اور ہمیں  
دوزخ کے عذاب سے بچا، آمین۔

پھر حجرِ اسود کے سامنے پہنچیں اور حجرِ اسود کا استلام  
کریں یا اشارہ کریں، دونوں کی تفصیل ابھی اوپر گزری،  
اس کے مطابق عمل کریں، یہ طواف کا ایک چکر ہوا، اس کے  
بعد رُمل کے ساتھ دو چکر اور کریں، اور باقی چار چکروں میں  
اپنی عام چال چلیں، اور ہر چکر کے بعد حجرِ اسود کا استلام  
یا اشارہ کریں۔ (حیات) اور «اضطباع» طواف کے سب  
چکروں میں کریں، اور جب طواف پورا ہو جائے تو «اضطباع»  
موقوف کر دیں۔

## مُلْتَزَم

طواف کے سات چکر پورے کر کے مُلتَزَم پرائیں (حیات)  
 مُلتَزَم، حَجْرِ اَسود اور خانہ کعبہ کے دروازے کے درمیان میں جو  
 دیوار ہے اس کو کہتے ہیں، اس سے چٹ کر دعا کریں، یہ دعا  
 قبول ہونے کی خاص جگہ ہے، لیکن اگر یہاں خوشبو لگی  
 ہوئی ہو، جیسا کہ اکثر لگی رہتی ہے یا اس پر عورتوں کا ہجوم ہو  
 تو پھر اس سے کچھ دور کھڑے ہو کر دعا کریں، یہ بھی ممکن نہ ہو  
 تو دعا پھوڑ دیں۔

مسئلہ: اگر کوئی شخص بھول کر یا ساتویں چکر کے مشابہ  
 میں طواف کا آٹھواں چکر بھی کر لے تو کچھ عرج نہیں طواف  
 درست ہے، اور اگر کوئی جان بوجھ کر آٹھواں چکر کر لے تو اس  
 کو چھ چکر اور مایا کر سات چکر پورے کرنے واجب ہیں اور اس طرح

یہ دو طواف ہو جائیں گے۔ (عمدہ)  
 مسئلہ : طواف کے دوران اگر وٹنو ٹوٹ جائے  
 تو طواف چھوڑ کر وضو کریں یا جماعت کھڑی ہو جائے تو نماز  
 ادا کریں اس کے بعد جہاں سے طواف چھوڑا تھا وہیں سے  
 باقی طواف پورا کریں۔ البتہ بلا عذر درمیان سے طواف  
 چھوڑ کر جانا مکروہ (گناہ) ہے اگر ایسا ہو جائے تو طواف کو  
 لوٹانا مستحب ہے۔ (عمدہ)

## نماز واجب طواف

یہاں سے ہٹ کر «مقام ابراہیم» کے پاس آئیں اور  
 اس طرح کھڑے ہوں کہ آپ کے اور خانہ کعبہ کے درمیان  
 مقام ابراہیم آجائے، پھر اگر مکروہ وقت نہ ہو تو دو رکعت  
 واجب طواف دونوں کا ندھے ڈھک کر ادا کریں، پہلی

رکعت میں سورہ کافرون اور دوسری رکعت میں سورہ اخلاص پڑھنا بہتر ہے، پھر نماز کے بعد دعا کریں اور اگر مکروہ وقت ہو تو اس کو گزرنے دیں، یا نمازیوں کی کثرت کی بنا پر وہاں جگہ نہ ہو تو حرم شریف میں جہاں جگہ ملے، وہاں یہ نماز ادا کریں۔ (حیات) لیجئے طوفان پورا ہو گیا۔

## زمزم کے کنویں پر

نماز واجب طوفان پڑھنے کے بعد زمزم کے کنویں پر جائیں اور قبلہ رو کھڑے ہو کر تین سانس میں آپ زمزم پئیں، ہر بار شروع میں بسم اللہ اور آخر میں الحمد للہ کہیں، اور خوب پیٹ بھر کر پئیں، اور کچھ اپنے اوپر چھڑکیں، اور پھر قبلہ رخ ہو کر خوب دعا کریں۔ (حیات) یہ دعا بھی خوب ہے :

”اے اللہ میں آپ سے تقی دینے والا علم، کشادہ روزی،

اور ہر بیماری سے شفا مانگتا ہوں۔ (معلم الحجاج)

(نوٹ) اب زمزم کے کنویں کا راستہ بند کر دیا گیا ہے اور بیت اللہ کے دروازہ کے سامنے زمزم کے پانی کے نلکے لگا دیئے گئے ہیں وہاں بھی مذکورہ عمل کیا جاسکتا ہے۔

آپ زمزم سے وضو

پاک جسم والے کو برکت کے لئے زمزم کے پانی سے وضو یا غسل کرنا جائز ہے، اسی طرح بیرون وضو کو وضو کرنا بھی بلاکراہت جائز ہے۔

زمزم کے پانی سے کھانا پکھانا، جسم یا کپڑوں کی نجاست دور کرنا جائز نہیں اور جنابت کا غسل بھی نہ کرنا چاہئے۔ (غنیہ)

سعی کا طریقہ

سعی نیچے کرنا بہتر ہے! نہ ہی کی چھت پہنچا کر ہے (متوی)

نیز سعی بلا وضو بھی جائز ہے، لیکن ماوضو کرنا مستحب ہے (غنیہ)

اس کے بعد حجرِ اسود کے سامنے آئیں اور سیاہ پٹی بکھڑے ہوں

اور حجرِ اسود کو سلام کریں یا اشارہ دیں اور سعی کرنے کے لئے

صفا پر چڑھیں کہ خانہ کعبہ نظر آسکے پھر قبلہ کو گھڑے

ہو کر بغیر ہاتھ اٹھائے سعی کی نیت کریں :

”اے اللہ میں آپ کی رضا کے لئے صفا و مروہ کے

درمیان سعی کرتا ہوں، آپ اس کو قبول کر لیجئے اور

میرے واسطے آسان کر دیجئے۔“ (حیات)

پھر دعا کے لئے دونوں ہاتھ کندھوں تک اٹھائیں، ہتھیلیوں

کارخ آسمان کی طرف کریں۔

○ تین مرتبہ اللہ اکبر کہیں،

○ تین مرتبہ لا الہ الا اللہ کہیں، اور ایک مرتبہ کلمہ

توحید پڑھیں، پھر درود شریف پڑھ کر اپنے اور تمام مسلمانوں

کے لئے توجہ سے دعا کریں، (غذیہ بصرف) لیکن کوئی خاص دعا

مقرر نہیں ہے۔

○ ”صفا“ سے اتر کر سکون و اطمینان سے مروہ کی طرف

چلیں اور ذکر و دعا میں مشغول رہیں اور جب بزمستون آنے

میں اندازاً چھ ہاتھ کا فاصلہ رہ جائے تو آپ درمیانی رفتار سے دوڑنا شروع کریں اور دوسرے سبز ستون کے گزرنے کے چھ ہاتھ کے بعد دوڑنا چھوڑ دیں (احکام حج) لیکن خواتین نہ دوڑیں، اور یہ دعا کریں :

رَبِّ اعْلُوْا وَارْحَمْ اَنْتَ الْاَعَزُّ الْاَكْرَمُ .

ترجمہ: اے میرے رب میری مغفرت فرما اور رحم فرما،

آپ بڑے ہی عزت والے اور کرم والے ہیں۔

پھر مَرَّوۃً پر پہنچ کر بیت اللہ کی طرف منہ کر کے اوجھڑا

دائیں طرف ہٹ کر کھڑے ہوں کہ دوسروں کو آنے جانے کی

تکلیف نہ ہو، پھر وہی ذکر و دعا کریں جو صفا پر کی تھی (عمدہ)

یہ سعی کا چپکرا ہوا، اسی طرح چھ چکر اور کرنے ہیں، یہاں

سے صفا پر جائیں دو چکر ہو جائیں گے، آخری ساتواں چکر مَرَّوۃ

پر ختم ہوگا۔



ہر چکر میں مرد حضرات سبز ستون کے درمیان  
 دوڑیں گے، لیکن خواتین نہیں دوڑیں گی اور ہر چکر کے ختم  
 ہونے پر خواتین و حضرات صفا اور مرؤہ پر قبلہ رخ کھڑے  
 ہو کر مذکورہ بالا ذکر اور خوب گڑ گڑا کر دعا کریں، کیونکہ یہاں  
 دعا قبول ہوتی ہے، (عمدة المناسک بتصرف)

پھر سنی آخری چکر مرؤہ پر پورا کر کے دعا کریں، اور اگر مرؤہ  
 وقت نہ ہو تو دو رکعت مطاف کے کنارے پڑھیں یا حجر  
 اسود کے سامنے، ورنہ حرم میں جہاں بھی جگہ ملے پڑھ لیں۔  
 سنی کے بعد یہ دو نفل مستحب ہیں۔ (حیات)

مسئلہ: دوران سنی اگر سنی کے چکروں میں شک ہو جائے  
 تو کم کو یقینی سمجھ کر باقی چکر پورے کریں مثلاً شک ہو جائے  
 کہ پانچ چکر ہوئے ہیں یا چھ تو پانچ سمجھیں اور دو چکر اور کریں۔

(غنیۃ)

مسئلہ : سعی کے دوران نماز شروع ہو جائے یا وضو ٹوٹ جائے یا نماز جنازہ ہونے لگے تو سعی چھوڑ کر نماز وغیرہ شروع کر دیں اور فارغ ہو کر جہاں سے سعی چھوڑی تھی وہیں سے باقی سعی پوری کریں، اور اگر بلا عذر سعی کو درمیان سے چھوڑیں تو سعی کو لوٹانا مستحب ہے۔ (غنیہ)

## سر منڈانا یا قصر کرنا

بعض حضرات مَرَّوہ پر جو لوگ چینی لے کرے رہتے ہیں، اُن سے سر کے چند بال کتر واکر سمجھتے ہیں کہ احرام کھل گیا یہ غلط ہے، حنفی محرم کے حلال ہونے کے لیے سر کے چند بال کتر وانا ہرگز کافی نہیں، اگر کسی نے اس طرح چند بال کتر واکر سے ہوئے کپڑے پہن لیے اور پورے ایک دن یا ایک رات یا اس سے زیادہ پہنے رہا تو اس پر دم واجب ہو جائے گا،

کیونکہ احرام کھلنے کے لئے کم از کم چوتھائی سر کے بال منڈانا یا ایک انگلی کے پورے کے برابر کرنا واجب ہے اور تمام سر کے بال منڈانا یا کتر ونا سنت ہے۔ (مَعْلَمُ الْحَجَّاجِ)

○ خواتین و حضرات اس بات کو یاد رکھیں کہ وہ سر کے بال کترنے یا منڈوانے سے پہلے مونچھیں، ناخن، بغل کے بال اور جسم کے دوسرے بال وغیرہ ہرگز نہ کاٹیں، ورنہ حرامانہ ہوگا، اگر ایسی غلطی ہو جائے تو کسی معتبر مفتی سے مسئلہ معلوم کریں۔

## عُمْرہ مکمل ہوا

حَلَقُ يَاقِصْرُ كَرَانِ پَرِ اَپْ كَا عُمْرَہ مَكْمَلُ هُوْگِیَا، اسی كو عُمْرَہ كَرْنَا كِهْتِے هِيں، اَبِ اَپْ كِطْرَے پِهْنِیں، جوتا پِهْنِیں، اور گھربار كِی طَرَحِ رِهِيں، اَبِ اِحْرَامِ كِی تَمَامِ پَابَنْدِیَاں خْتَمُ هُوْگِی تِی ہِيں۔

## نفسی طواف کا طریقہ

کثرت سے طواف کرنا بلاشبہ افضل ہے اور یہ ایسی عبادت ہے جو اپنے وطن میں نہیں ہو سکتی، اس لئے حسب استطاعت زیادہ سے زیادہ نفسی طواف کرنے چاہئیں اور نفسی طواف کرنے کا وہی طریقہ ہے جو اوپر عمرہ کے بیان میں لکھا گیا ہے جس کا خلاصہ یہ ہے کہ حجرِ اسود سے پہلے طواف کی نیت کریں، پھر اس کا اہستہ تلام یا اشارہ کر کے خانہ کعبہ کے ساتھ چکر لگائیں اس کے بعد ملتزم پہن کریں، پھر مقامِ ابراہیم پر آکر دو رکعت واجب طواف ادا کریں یہ نفسی طواف کا طریقہ ہے۔

یاد رہے کہ نفسی طواف میں نہ احرام ہوتا ہے نہ اضطباع،

نہ زمئل ہوتا ہے اور نہ سعی۔ (غنیہ)

## طواف کی عظیم فضیلت

حضرت عبداللہ بن عمرو بن العاص رضی اللہ تعالیٰ عنہما سے روایت ہے آپ نے فرمایا: جو شخص (سنت کے مطابق) کامل وضو کرے (اور طواف کے لئے) حجرِ اسود کے پاس آئے تاکہ اس کا اِسْتِیْلَام کرے تو وہ (اللہ تعالیٰ کی) رحمت میں داخل ہو جاتا ہے، پھر (جب حجرِ اسود کا) اِسْتِیْلَام کر کے وہ یہ کلمات کہتا ہے:

بِسْمِ اللّٰهِ اللّٰهُ اَكْبَرُ اَشْهَدُ اَنْ لَّا اِلٰهَ  
 اِلَّا اللّٰهُ وَحْدَهُ لَا شَرِيْكَ لَهٗ وَاَشْهَدُ  
 اَنَّ مُحَمَّدًا عَبْدُهٗ وَرَسُوْلُهٗ

تو اللہ تعالیٰ کی رحمت اس کو ڈھانپ لیتی ہے، اور جب وہ بیت اللہ کا طواف کرتا ہے تو اللہ تعالیٰ اس کو ہر قدم پر

ستر ہزار نیکیاں عطا فرماتے ہیں، ستر ہزار گناہ (صغیرہ) معاف کرتے ہیں اور اس کے ستر ہزار درجہ بلند کئے جلتے ہیں اور (قیامت کے دن) اس کے اہل خانہ کے ستر افراد کے حق میں اس کی سفارش قبول کی جائے گی۔

اس کے بعد جب مقام ابراہیم کے پاس آ کر دو رکعتیں بحالت ایمان اور ثواب کی نیت سے ادا کرتا ہے تو اس کو حضرت اسماعیل علیہ السلام کی اولاد میں سے چار غلام آزاد کرنے کا ثواب ملتا ہے، اور گناہوں سے ایسا پاک ہو جاتا ہے جیسے اس روز تھا جس روز اس کو اس کی ماں

نے جنم دیا (خرج الاصبہانی فی الترغیب)

(و) اللہ اکبر! طواف کی کتنی بڑی فضیلت ہے، آپ کو بھی یہ دولت کمانے کا سنہری موقعہ حاصل ہے لہذا اس کی دل سے قدر فرمائیں اور سابقہ لکھے ہوئے طریقہ کے مطابق عہدہ سے عہدہ طواف کریں۔

## دوسروں کے لئے طواف یا عمرہ کرنا

آپ نے عمرہ اور طواف کا طریقہ پڑھ لیا ہے، اگر آپ زندہ یا مرحوم والدین یا کسی دوست کی طرف سے عمرہ کرنا چاہیں تو ان کی طرف سے نیت کر کے طریقہ مذکورہ کے مطابق عمرہ یا طواف کریں۔ عمرہ کا احرام "تَشْحِيمٌ" سے باندھ کر آئیں اور عمرہ کریں۔ نیت اس طرح کریں :

اے اللہ! یہ عمرہ یا یہ طواف میں اپنے والد یا والدہ یا بیوی کی طرف سے کرنے کی نیت کرتا ہوں، ان کی طرف سے آپ اس کو قبول فرمائیں اور میرے لئے آسان فرمادیں ۛ

ۛ مکہ مکرمہ سے باہر تین میل کے فاصلے پر ایک جگہ ہے، جہاں ایک مسجد ہے جس کو مسجد عائشہ کہتے ہیں، یہاں سے عمرہ کا احرام باندھتے ہیں۔

اور یہ بھی ہو سکتا ہے کہ عمرہ یا طواف اپنی طرف سے کر کے اس کا ثواب کسی دوسرے کو پہنچائیں، اس میں یہ بھی اختیار ہے کہ چاہے ایک شخص کو ثواب پہنچائیں یا کسی لوگوں کو ثواب پہنچائیں اور خواہ پوری امت کو ثواب پہنچائیں۔ سب اختیار ہے، سب درست ہے۔ پہلی صورت میں جس شخص کی طرف سے نیت کر کے احرام باندھا ہے، بس اسی کو ثواب ملے گا، اور دوسرے صورت میں ایک عمرہ یا طواف کر کے ایک سے زیادہ افراد کو بھی ثواب پہنچایا جا سکتا ہے۔

## متعدد عمرہ کرنا

عمرہ کا کوئی وقت مقرر نہیں، سال میں صرف پانچ دن جن میں حج ہوتا ہے یعنی ۹ ذی الحجہ سے لے کر ۱۳ ذی الحجہ تک عمرہ کرنا مکروہ تحریمی ہے یعنی ناجائز ہے، ان



پانچ دنوں کے علاوہ سال بھر میں جب چاہیں عمرہ کر سکتے ہیں، لہذا رمضان المبارک کے بعد ۹ ذی الحجہ سے پہلے پہلے جب چاہیں جتنے چاہیں عمرہ کر سکتے ہیں۔ اور حج کے بعد بھی عمرے کر سکتے ہیں، جو لوگ حج سے پہلے عمرہ کرنے سے منع کرتے ہیں اُن کا منع کرنا درست نہیں ہے۔  
(ملاحظہ ہو حاشیہ مناسک - مؤلا علی قاریؒ ص ۱۹۳)

## عمرہ افضل ہے یا طواف؟

اگر عمرہ کرنے میں طواف سے زیادہ وقت لگے تو عمرہ، طواف سے افضل ہے، اور اگر دونوں میں برابر وقت لگے تو بعض کے نزدیک عمرہ طواف سے افضل ہے، اور بعض کے نزدیک طواف عمرہ سے بہتر ہے۔ (حیات)  
تاہم کثرت سے عمرہ کرنا مکروہ نہیں بلکہ مستحب ہے۔ (معلم)

اور طواف کرنا بھی اعلیٰ عبادت ہے دونوں عبادتیں حسب  
 استطاعت انجام دینی چاہئیں یہ زندگی کا سنہری موقعہ  
 ہے پھر شاید ملے نہ ملے اس موقعہ سے خوب فائدہ اٹھائیں  
 اور گناہوں سے بھی بہت بچیں۔

### حکذ ایش

اس کت بچہ کو حفاظت سے رکھیں اور فراغت  
 کے بعد کسی اور ضرورت مند کو دے دیں،  
 برائے کرم صنایع نہ فرمائیں

## مختصر معمولات

برائے مکہ مکرمہ

یہاں ہر نیکی کا ثواب ایک لاکھ کے برابر ہے، اس لئے  
درج ذیل نیکی کے کام کریں اور ہر نیکی عمل پر ایک  
لاکھ کا ثواب پائیں :

○ پانچوں نمازیں باجماعت مسجد حرام میں ادا کرنے کی  
کوشش کریں۔

○ نفل طواف کثرت سے کریں، اور نفل عمرہ بھی کرتے رہیں۔

○ اَسْتَغْفِرُ اللّٰهَ اور درود شریف کی زیادہ سے زیادہ

تسبیحات پڑھیں

○ سُبْحَانَ اللّٰهِ ، الْحَمْدُ لِلّٰهِ ، اللّٰهُ اَكْبَرُ ،

لَا اِلٰهَ اِلَّا اللّٰهُ اور سُبْحَانَ اللّٰهِ وَبِحَمْدِهِ سُبْحَانَ اللّٰهِ

العظیم کی تسبیحات پڑھیں، اور تیسرے کلمہ کی تسبیح

پڑھیں، اگر ہو سکے تو ہر نماز کے بعد ان سب کی ایک ایک تسبیح سودانے والی پڑھ لیا کریں، کہ یہ تسبیحات بڑے اجر و ثواب کا باعث ہیں۔ یہاں ہر تسبیح پر ایک لاکھ تسبیح کا ثواب ہے، گھر جا کر یہ ثواب کہاں ملے گا۔

○ چلتے پھرتے، اٹھتے بیٹھتے اور لیٹے ہوئے لَا إِلَهَ إِلَّا اللَّهُ کثرت سے پڑھتے رہیں، یہ کلمہ بہت مبارک ہے اور بہت زیادہ قربِ خداوندی کا باعث ہے، ہو سکے تو ستر ہزار مرتبہ پڑھیں۔

○ قرآن کریم کی تلاوت کریں، اگر ہو سکے تو ایک کلام پاک ختم کریں، اور مناجاتِ مقبول کی عربی یا اردو کی ایک ایک منزل روزا پڑھ لیا کریں۔

○ اشراق، چاشت، اوابین، تہجد، قیام اللیل، سنن زوال، شحیۃ المسجد، شحیۃ الوضوء، صلوۃ التوبہ اور صلوۃ التسبیح کا

اہتمام کریں۔

○ زیادہ سے زیادہ وقت مسجد حرام میں گزاریں، لیکن یادِ الہی میں مشغول رہیں اور حرم شریف میں آتے وقت اعتکان کی نیت بھی کر لیا کریں، اور دنیا کی باتوں سے پرہیز کریں۔

○ صدقہ، خیرات کرتے رہیں، اور ایک دوسرے کی خدمت بجالائیں، اور دوسروں سے جو تکلیف پہنچے انہیں بڑاشت کریں اور ہر حال میں اللہ تعالیٰ کی رضا کے طالب رہیں۔

○ یہاں ہر نیک کی کا ثواب ایک لاکھ کے برابر ہے، اور گناہ کا وبال بھی بہت سخت ہے، اس لئے فسق و فجور، گندی باتیں، جھگڑا، عنیت، فضول باتوں اور فضول مجلسوں سے اجتناب کریں، اور وہاں کے احترام کے خلاف کوئی بات نہ کریں۔

○ مکہ کرمہ کے لوگوں کی بُرائی نہ کریں، اُن کی سختی اللہ تعالیٰ کے لئے برداشت کریں، اور اپنی بُرائیوں پر نظر رکھیں اور ان کی

خوبیوں کو یاد رکھیں ۔

○ بلا ضرورت بازار میں نہ گھومیں اور اپنا قیمتی وقت ضائع نہ کریں ، ضرورت کے تحت جانا پڑے تو جلد واپس آنے کی فکر کریں ۔

## یہاں دعائیں قبول ہوتی ہیں

- مکہ معظمہ میں یوں تو ہر جگہ دعا قبول ہوتی ہے مگر مندرجہ ذیل مقامات پر دعا زیادہ قبول ہوتی ہے اس لئے ان مقامات پر دعا مانگنے کا خاص خیال رکھیں ، لیکن نہ تو لادخود عورتوں کے ہجوم میں داخل ہوں اور نہ کسی دوسرے کو تکلیف دیں ۔
- خانہ کعبہ پر پہلی نظر پڑتے وقت اور مطاف میں ۔
- طوف کرتے وقت ۔
- حجرِ اسود کے سامنے اور مُلتَزِم پر ۔

○ "حطیم" میں، میزابِ رحمت کے نیچے "رکنِ بیانی" پر اور "مقامِ ابراہیم" کے پاس،

○ زمزم کے کنویں پر۔

○ "صفا" پر درمیان میں جہاں دوڑتے ہیں اور "مردہ" پر

○ "مینی" میں، حجرات کے پاس، "مسجدِ خیف" میں جہاں

ستر انبیاء علیہم السلام مدفون ہیں۔ عرفات میں۔

○ "مزدلفہ" میں "مسجدِ شعراء الحرام" کے پاس۔

○ ہر اس جگہ پر جہاں سے خانہ کعبہ نظر آئے۔ (حیاب القلوب)

## چند زیارات

مکہ معظمہ میں بہت سے مقامات ایسے ہیں جن سے آنحضرت

صلی اللہ علیہ وسلم کی سیرت کے اہم واقعات وابستہ ہیں،

ان مقامات کی زیارت حج و عمرہ کا حصہ تو نہیں ہے لیکن

وہاں جا کر سیرت کے وہ واقعات یاد کرنے سے ایمان تازہ ہوتا ہے، اس لئے اگر مکہ مکرمہ میں رہتے ہوئے باسانی موقع ملے اور ہمت و طاقت بھی ہو تو ان مقامات پر جانا اور زیارت کرنا اچھا ہے، اور ان مقامات پر اللہ تعالیٰ کی رحمت سے قبولیت دعا کی بھی امید ہے لیکن وہاں جانا ضروری ہرگز نہیں ہے، اگر کوئی بالکل نہ جائے تو اس کے حج یا عمرہ میں کچھ خلل نہیں آتا لہذا زیادہ فکر حرم شریف کی حاضری کی ہونی چاہئے، کیونکہ اصل زیارت گاہ وہی ہے۔

**غارِ ثَوْر** : جہاں ہجرت کے وقت رسول کریم صلی اللہ علیہ وسلم نے تین دن قیام پذیر ہوئے تھے۔

**غارِ حرا** : جہاں قرآن کریم کی پہلی آیت اتری  
**مسجد الحین** : جہاں آنحضرت صلی اللہ علیہ وسلم نے جنات کو تبلیغ فرمائی۔ یہ جنت المعلیٰ کے قریب ہے۔



مَسْجِدُ الرَّأْيَةِ : جہاں حضور اکرم صلی اللہ علیہ وسلم نے فتح

مکہ کے دن جنت ڈاگاڑا تھا۔

مَسْجِدِ بِلَالٍ : یہ جبلِ ابوقبیس کے لوپر ہے، وہاں ایک

قول کے مطابق چاند کے ٹکرے کرنے کا معجزہ ہوا تھا۔

مَوْلِدُ النَّبِيِّ ﷺ : محلہ مولد النبی میں حضور اقدس صلی اللہ

علیہ وسلم کے پیدا ہونے کی جگہ ہے۔

جَنَّةُ الْمُعَلَّى : مکہ مکرمہ کا قبرستان۔

ن

## طواف اور سعی کے لئے خاص دعائیں

پہلے چکر میں یا اللہ مجھے عبدیتِ کاملہ عطا فرما  
دوسرے چکر میں یا اللہ مجھے اپنی رضا اور بخشش عطا فرما  
تیسرے چکر میں یا اللہ مجھے اپنی برکت و رحمت عطا فرما  
چوتھے چکر میں یا اللہ مجھے صحت و عافیت عطا فرما  
پانچویں چکر میں یا اللہ مجھے عفت اور تقویٰ عطا فرما  
چھٹے چکر میں یا اللہ مجھے اپنا منلِ عظیم اور اجرِ عظیم عطا فرما  
ساتویں چکر میں یا اللہ مجھے جنت الفردوس عطا فرما  
اور دوزخ سے نجات دینا۔ آمین

مکرم اور مقامِ ابراہیم کے لئے دعاء

یا اللہ میرے قلب میں اپنی محبت بھرنا اور مجھے مکمل اتباعِ سنت کی توفیق عطا فرمانا اور میرا ذاتہ کامل اور خالص ایمان پر فرمانا۔ آمین

مَنْ مَشَى فِي سَبِيلِ اللَّهِ

آتَاكَ خَيْرٌ مِنْ حَاضِرِي

رَدُّهُ وَسَبَّحَ أَوْ رَسَمَ فِي سَبِيلِ اللَّهِ

## روضہ اقدس کی زیارت

رسول اللہ صلی اللہ علیہ وسلم نے فرمایا : جس نے حج کیا اور اس کے بعد میری قبر کی زیارت کی میری وفات کے بعد تو وہ (زیارت کی سعادت حاصل کرنے میں) انہی لوگوں کی طرح ہے جنہوں نے میری حیات میں میری زیارت کی۔ (رواہ البیہقی)

رسول اللہ صلی اللہ علیہ وسلم نے فرمایا : جس نے میری قبر کی زیارت کی اس کے لئے میری شفاعت واجب ہوگی۔

(ابن خزیمہ)

رسول اللہ صلی اللہ علیہ وسلم نے فرمایا : جس شخص نے حج کیا اور میری زیارت نہ کی اس نے مجھ سے بدسلوکی کی۔

(رواہ ابن عدی بسند حسن)

رسول کریم صلی اللہ علیہ وسلم نے فرمایا جو شخص میری قبر کے پاس

(کھڑے ہو کر) مجھ پر درود پڑھتا ہے میں خود اس کو سنتا

ہوں۔ (رواہ البیہقی)

**ف :** رسول اکرم صلی اللہ علیہ وسلم اپنی قبر مبارک میں زندہ ہیں اور یہ بات جمہور امت کے مسلمات میں سے ہے، اس لئے آپ کے جو امتی قبر مبارک پر حاضر ہو کر سلام عرض کرتے ہیں آپ ان کا سلام سنتے ہیں اور جواب دیتے ہیں، ایسی صورت میں وفات کے بعد آپ کی قبر مبارک پر حاضر ہونا اور سلام عرض کرنا ایک طرح کا بالمشافہ سلام پیش کرنے کے برابر ہے جو بلاشبہ ایسی عظیم سعادت ہے جو ہر انسان کو تمام آداب کے ساتھ ہر قیمت پر حاصل کرنے کی کوشش کرنی چاہئے۔

(معارف الحدیث)

## عظیم سعادت

عمرہ کے بعد سب سے افضل اور سب سے بڑی سعادت

سید الانبیاء رحمۃ للعالمین صلی اللہ علیہ وسلم کے روضۃ اقدس کی زیارت ہے، رسول اللہ صلی اللہ علیہ وسلم کی محبت و عظمت وہ چیز ہے جس کے بغیر ایمان درست نہیں رہ سکتا، لہذا دیا بے تقدس میں پہنچنے کے بعد روضۃ اقدس کے سامنے خود حاضر ہو کر درود و سلام پیش کرنے کی سعادت اور اس پر ملنے والے بے شمار خیرات و برکات حاصل کریں جو دُور سے درود و سلام پڑھنے سے حاصل نہیں ہوتے۔

جن خواتین و حضرات پر حج فرض ہو ان کے لیے پہلے حج کرنا اور زیارتِ مدینہ کے لئے بعد میں جانا بہتر ہے، اور جن پر حج فرض نہ ہو انہیں اختیار ہے خواہ پہلے مدینہ منورہ حاضر ہوں اور بعد میں حج کریں یا حج پہلے کریں اور مدینہ منورہ بعد میں حاضر ہوں۔ (ترجمہ بتصرف)

○ جب مدینہ منورہ کا سفر شروع کریں تو حضور اقدس صلی اللہ علیہ وسلم

کے روضہ اقدس کی زیارت کی نیت کریں اور یوں نیت کریں :

”اے اللہ میں سرورِ دو عالم صلی اللہ علیہ وسلم کے مزار مبارک کی زیارت کے لئے مدینہ منورہ کا سفر کرتا ہوں اے اللہ اسے قبول فرما لیجئے۔“

(عدۃ اللہ ص ۱۱۰ بتصرف کثیر)

② مدینہ منورہ جاتے وقت احرام کی ضرورت نہیں ہے ، البتہ واپسی پر اگر مکہ مکرمہ آنا ہو تو احرام باندھنا ہوگا اس لئے احرام کے لوازمات ساتھ رکھیں۔

③ سفرِ مدینہ میں سُنّتوں پر عمل کرنے کا بہت ہی خیال رکھیں، اس کے لئے ”عَلَيْكُمْ بِسُنَّتِي“ بطورِ خاص مطالعہ میں رکھیے۔

④ اس سفر میں ذوق و شوق اور پورے دھیان اور توجہ سے زیادہ سے زیادہ درودِ پاک پڑھیں، نمازِ والا درودِ شریف

سب سے افضل ہے۔

⑤ جب مدینہ منورہ کی آبادی اور مکانات نظر آئیں تو اپنے شوق دید کو اور زیادہ کریں اور خوب درود و سلام پڑھتے ہوئے مدینہ منورہ میں داخل ہوں۔

### مسجد نبوی میں حاضری

① رہائش گاہ میں سامان رکھ کر غسل کریں تو بہتر ہے، ورنہ وضو کریں، اچھا لباس پہنیں اور خوشبول گائیں اور مسجد نبوی کی طرف ادب و احترام کے ساتھ چلیں، نفلی صدقہ کریں۔

② باب جبرئیل معلوم ہو تو پہلی مرتبہ اس سے داخل ہونا افضل ہے یا بالتکلم سے، ورنہ جس دروازہ سے داخل ہوں درست ہے، داخل ہوتے وقت یہ کہیں :

بِسْمِ اللّٰهِ وَالصَّلٰوةِ وَالسَّلَامِ عَلٰی رَسُوْلِ اللّٰهِ



رَبِّ اغْفِرْ لِي ذُنُوبِي وَافْتَحْ لِي ابْوَابَ رَحْمَتِكَ.

اور دایاں قدم مسجد کے اندر رکھیں اور نفل اعتکاف کی نیت کریں۔

سیدھے ریاض الحجۃ آجائیں اگر آسانی سنسکیں ورنہ جہاں جگہ مل جائے اور مکروہ وقت بھی نہ ہو تو وہاں دو رکعت تحریۃ المسجد پڑھیں۔

پھر محراب النبی کے پاس آئیں اگر آسانی ہے، آسکیں یہاں حضور اقدس صلی اللہ علیہ وسلم کا مشرب مبارک تھا، اس جگہ شکرانہ کی دو نقلیں پڑھیں اور نفل پڑھ کر اللہ تعالیٰ کا دل سے شکر ادا کریں کہ اس نے محض اپنے فضل و کرم سے یہاں تک پہنچا دیا اور دعا کریں کہ میں اس سلام عرض کرنے جا رہا ہوں، میرا سلام قبول ہو جائے۔

## روضہ اقدس پر سلام

① اب، بڑے ادب و احترام کے ساتھ اور اپنی نالائقی اور  
 روسیاهی کے استحضار کے ساتھ روضہ اقدس کی طرف  
 چلیں، جب آپ جالیوں کے سامنے جہاں جالیوں میں چاندی  
 کی تختی لگی ہوتی ہے، پہنچ جائیں تو اس جگہ بالکل سامنے ان  
 جالیوں میں گول سوراخ نظر آئیں گے پہلے سوراخ پر آنے کا  
 مطلب یہ ہے کہ اس جگہ سے رسول کریم صلی اللہ علیہ وسلم کا  
 چہرہ انور سامنے ہے۔

② لہذا جالیوں سے اندازاً چار قدم کے فاصلہ پر ادب سے  
 کھڑے ہو جائیں، ہاتھ سیدھے کریں، نظریں نیچی کریں اور دھیان  
 نبی اکرم صلی اللہ علیہ وسلم کی طرف لگائیں اور اتنی آواز سے کہ  
 جالیوں کے اندر والی دیوار مبارک تک آپ کی آواز چلی جائے،

رسول کریم صلی اللہ علیہ وسلم کو سلام عرض کریں اور یوں کہیں :

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ

اور یوں سمجھیں کہ میرا سلام رسولِ خدا صلی اللہ علیہ وسلم نے  
سُن لیا ہے اور آپ سلام کا جواب دیتے ہیں، لہذا میرے سلام  
کا جواب بھی آپ نے ارشاد فرمایا ہے۔

۳) اب پورے ادب و احترام اور دھیان کے ساتھ جس قدر  
ہو سکے درود و سلام پڑھیں جو نسا درود شریف چاہیں آپ  
پڑھ سکتے ہیں، مگر ہمارے اسلاف نے روضۂ اقدس پر اس طرح  
درود و سلام پڑھنے کو لکھا ہے :

الصَّلَاةُ وَالسَّلَامُ عَلَيْكَ يَا رَسُولَ اللَّهِ

الصَّلَاةُ وَالسَّلَامُ عَلَيْكَ يَا نَبِيَّ اللَّهِ

الصَّلَاةُ وَالسَّلَامُ عَلَيْكَ يَا حَبِيبَ اللَّهِ

آپ بار بار یہ الفاظ دہرا سکتے ہیں، تاہم یہ الفاظ

دل سے ادا کریں اور پوری طرح دھیان حضور اقدس صلی اللہ علیہ وسلم کی طرف رہے اور نماز میں جو درود شریف پڑھا جاتا ہے وہ بھی پڑھ سکتے ہیں۔

④ اس کے بعد دائیں طرف جالیوں میں دوسرا سوراخ ہے اس کے سامنے کھڑے ہو کر حضرت ابو بکر صدیق رضی اللہ تعالیٰ عنہ کی خدمت میں اس طرح سلام عرض کریں :

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ  
يَا سَيِّدَنَا أَبَا بَكْرٍ الصِّدِّيقِ رَضِيَ اللَّهُ تَعَالَى  
عَنْكَ وَعَنْ أَهْلِ بَيْتِهِ

⑤ اس کے بعد ذرا دائیں ہٹ کر تیسرے سوراخ کے سامنے کھڑے ہو کر حضرت عمر فاروق رضی اللہ تعالیٰ عنہ کو اس طرح سلام عرض کریں :

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

يَا أَيُّهَا الْمُؤْمِنِينَ كِيدَنَا عُمَرُ بْنُ الْخَطَّابِ  
رَضِيَ اللَّهُ تَعَالَى عَنْكَ وَعَنَّا

⑥ اس کے بعد پھر اٹے ہاتھ کی طرف اسی پہلے سوراخ کے سامنے آجائیں جس میں رسول خدا صلی اللہ علیہ وسلم ہیں اور عکس میں لکھے ہوئے درود و سلام یا نماز والا درود شریف ذوق و شوق سے پڑھیں اور جن لوگوں نے آپ سے آنحضرت صلی اللہ علیہ وسلم کی خدمت میں سلام عرض کرنے کو کہا ہے ان کا سلام اپنی زبان میں اس طرح پہنچادیں مثلاً :  
”یا رسول اللہ، عبد الحکیم اور عبد الرؤف نے آپ کی خدمت میں سلام عرض کیا ہے، آپ ان کا سلام قبول فرمائیں، اور وہ آپ سے شفاعت کے امیدوار ہیں؛“

اگر نام یاد نہ آئے تو اس طرح عرض کریں :

”یا رسول اللہ صلی اللہ علیہ وسلم بہت سے لوگوں نے

آپ کی خدمت میں سلام عرض کیا ہے ان سب  
کا سلام قبول فرمائیے ۵

④ پھر اس جگہ سے ہٹ کر ایسی جگہ چلے جائیں کہ آپ کے  
قبلہ رو ہونے میں روضہ اقدس صلی اللہ علیہ وسلم کی طرف پیٹھ  
نہ ہو اور اللہ تعالیٰ سے خوب رو رو کر اپنے اور اپنے والدین ،  
اہل و عیال ، ملنے جھٹنے والوں ، دعا کرانے والوں اور تمام  
مسلمانوں کے لئے دعا کریں۔ بس اس کو سلام کہتے ہیں۔  
جب سلام عرض کرنا ہو تو اسی طرح عرض کیا کریں۔

⑤ جب تک مدینہ منورہ میں قیام رہے کثرت سے روضہ  
اقدس کے سامنے حاضر ہو کر سلام عرض کیا کریں خصوصاً بچوں  
نمازوں کے بعد اگر کسی وقت حاضری کا موقع نہ ہو تو آپ مسجد  
نبوی میں بھی کسی جگہ سے سلام عرض کر سکتے ہیں اگرچہ اس کی وہ  
فضیلت نہیں جو سامنے حاضر ہو کر عرض کرنے میں ہے۔ (احکام حج)

مسجدِ نبوی سے باہر بھی جب کبھی روضۂ اقدس صلی اللہ علیہ وسلم کے سامنے سے گزریں تو تھوڑی دیر ٹھہر کر مختصر سلام عرض کر کے آگے بڑھیں۔ (احکام حج)

## خواتین کا سلام

○ خواتین کو بھی روضۂ اقدس کی زیارت اور سلام عرض کرنا چاہئے، اور طریقہ سلام عرض کرنے کا اوپر لکھا گیا ہے۔ خواتین بھی اس کے مطابق سلام عرض کریں، البتہ اگر حکومت کی طرف سے ممانعت نہ ہو، ان کے لئے رات کے وقت حاضر ہو کر بہام عرض کرنا بہتر ہے، اور جب زیادہ ہجوم ہو تو کچھ فاصلہ ہی سے سلام عرض کر دیا کریں۔

○ اگر کسی خاتون کو ماہواری آرہی ہو یا وہ نفاس کی حالت میں ہو تو گھر پر قیام کرے، سلام عرض کرنے کے لئے مسجدِ نبوی

میں نہ آئے، البتہ اگر مسجد کے باہر باب السلام کے پاس  
یا کسی اور دروازہ کے پاس کھڑی ہو کر سلام عرض کرنا چاہے  
تو کر سکتی ہے اور جب پاک ہو جائے تو روضہ مبارک پر سلام  
کرنے چلی جائے۔

○ مدینہ منورہ میں بھی خواتین کو گھر ہی میں نماز پڑھنا افضل  
ہے کیونکہ انھیں گھر میں نماز ادا کرنے سے مسجد نبوی کی جماعت کا  
ثواب مل جاتا ہے (ماخذہ بدائع ص ۱۱۳) لیکن اگر خواتین مسجد نبوی  
میں سلام عرض کرنے آئیں اور نماز کا وقت آنے پر مسجد نبوی  
کی جماعت میں شامل ہو کر نماز ادا کر لیں تو ان کی نماز ہو جائے گی۔

## چالیس نمازیں

حضرت انس رضی اللہ تعالیٰ عنہ سے روایت ہے کہ رسول اللہ  
صلی اللہ علیہ وسلم نے فرمایا کہ جو شخص میری مسجد میں چالیس نمازیں



ادا کرے اور کوئی نماز اس کی فوت نہ ہو اس کے لئے دوزخ سے برکت لکھی جائے گی اور عذاب و نفاق سے برکت لکھی جائے گی۔ (رواہ احمد)

تشریح: اس حدیث پاک سے مسجد نبوی میں چالیس نمازیں ادا کرنے کی بڑی فضیلت معلوم ہوئی کہ اللہ تعالیٰ ان نمازوں کی برکت سے نمازی کو عذاب دوزخ اور نفاق سے بری فرمادیتے ہیں۔ اس لئے مسجد نبوی کی نمازوں کا خاص اہتمام رکھنا چاہئے اور چالیس نمازیں ادا کر کے یہ عظیم فضیلت حاصل کرنی چاہئے۔ لیکن مسجد نبوی میں چالیس نمازیں ادا کرنا فرض یا واجب نہیں ہے اور یہ نمازیں اگر نجات یا عمرہ کا کوئی حصہ نہیں ہے، اگر کوئی شخص یہ چالیس نمازیں مسجد نبوی میں ادا کر کے تو اس پر کوئی گناہ نہیں اور اس کے حج و عمرہ میں کوئی کمی نہیں۔

خواتین کے لئے مدینہ منورہ میں بھی گھر میں نمازیں پڑھنا افضل ہے جس کا حاصل یہ ہے کہ انھیں گھر میں چالیس نمازیں پڑھنے کا ثواب بھی مل جائے گا اس لئے خواتین مسجد نبوی میں چالیس نمازیں ادا کرنے کی فکر نہ کریں، اپنے گھروں میں نمازیں ادا کریں۔ ہاں بھی نماز کے وقت مسجد میں ہوں اور مسجد کی جماعت میں شامل ہو جائیں تو ان کی نماز ہو جائے گی۔

اور اگر ماہواری کے عذر کی بنا پر خواتین چالیس نمازیں گھر میں بھی پوری نہ کر سکیں تو بھی کچھ مضائقہ نہیں بلکہ اس قدرتی عذر اور غیر اختیاری معذوری سے قوی امید ہے کہ اللہ تعالیٰ خواتین کو محروم نہیں فرمائیں گے۔ خواتین ہر نماز کے وقت وضو کر کے گھر ہی میں مصلے پر بیٹھ کر تھوڑا بہت ذکر کر لیا کریں یہی انشاء اللہ تعالیٰ کافی ہے اور ضروری یہ بھی نہیں۔

## مختصر دستور العمل

جب تک مدینہ منورہ میں قیام رہے اس کو بہت ہی غنیمت جانیں اور جہاں تک ہو سکے اپنے اوقات کو ذکر و عبادت میں لگانے کی کوشش کریں، اس سلسلہ میں ان امور کا اہتمام بہت مفید ہے :

① روضۂ اقدس صلی اللہ علیہ وسلم پر کثرت سے سلام پڑھیں۔ کم از کم ہر نماز کے بعد حاضری دیں اور سلام پیش کیا کریں۔

② کثرت سے درود شریف پڑھتے رہیں اور ذکر و تلاوت اور دیگر تسبیحات کا اہتمام رکھیں۔

③ ریاض الجنتہ میں جتنا موقع مل سکے نوافل اور دعائیں کریں اور خاص خاص ستونوں کے پاس نفل نماز اور دعا کی کثرت کریں

④ اشراق، چاشت، ادا بین، تہجد اور صلوٰۃ التسخیر  
روزانہ پڑھیں۔

⑤ کبھی کبھی حسبِ ہولت مدینہ منورہ کی زیارات پر ہو آیا  
کریں اور جنت البقیع چلے جایا کریں اور وہاں ایصالِ ثواب  
اور دعا مغفرت کریں اور ان کے وسیلے سے اپنے بے  
دعا مانگیں۔

⑥ اہل مدینہ اور مدینہ منورہ کی چیزوں کی بُرائی نہ کریں، خرید و  
فروخت میں بھی مدینہ والوں کو، امداد کی نیت رکھیں تاکہ ثواب  
ملے۔

⑦ مدینہ منورہ میں تمام گناہوں سے بے حد بچیں، خصوصاً  
فضو باتیں، غیبت کرنے، چغلی کرنے اور لڑائی جھگڑا  
کرے سے خاص طور پر بچیں۔

## مدینہ منورہ سے واپسی

جب مدینہ منورہ سے واپسی کا ارادہ ہو اور مکروہ وقت بھی نہ ہو تو مسجد نبوی میں دو رکعت نفل پڑھیں اور پھر روضۂ اقدس کے سامنے اَلْوَدَاعِی سلام عرض کرنے جائیں، اس کا وہی طریقہ ہے جو سلام عرض کرنے کا پہلے لکھا گیا ہے۔

سلام عرض کرتے وقت روٹا آئے تو رو پڑیں، اور اس جدائی پر آنسو بہائیں کہ خدا جل نے پھر کب اس مقدس در کی حاضری نصیب ہوگی، اور دعا کریں، یا اللہ تعالیٰ ہمارے سفر کو آسان فرما اور عافیت و سلامتی سے اپنے اہل و عیال میں پہنچا اور دوبارہ حاضری نصیب فرما اور اس حاضری کو میری آخری حاضری نہ بنانا بلکہ عافیت کے ساتھ بار بار حاضری عطا

فرماتے رہنا، آمین۔

## مدینہ طیبہ سے مکہ مکرمہ یا جدہ آنا

بعض حضرات مدینہ منورہ عمرہ سے پہلے جاتے ہیں اور بعض عمرہ کے بعد واپسی پر بعض سیدھے جدہ جاتے ہیں اور بعض مکہ مکرمہ، جس کی وجہ سے مدینہ منورہ سے احرام باندھنے کی مختلف صورتیں ہوتی ہیں، سہولت کے لئے ان کا خلاصہ یہاں لکھا جاتا ہے :

○ جو لوگ مدینہ منورہ سے واپسی پر مکہ مکرمہ جانے کا ارادہ نہیں رکھتے، بلکہ سیدھے جدہ سے اپنے وطن آنے کا ارادہ رکھتے ہیں انہیں مدینہ منورہ سے کسی احرام کی ضرورت نہیں۔

○ جو لوگ مدینہ طیبہ سے مکہ مکرمہ جانا چاہتے ہیں انہیں چاہئے کہ وہ عمرہ کا احرام باندھ کر جائیں، بغیر احرام مکہ مکرمہ جانا جائز نہیں۔

## ضروری مسئلہ

اگر کسی عورت کے گھر والے مدینہ طیبہ سے  
 واپسی پر حبہ جانے سے پہلے چند گھنٹوں کے لئے  
 عمرہ کے ارادہ سے مکہ مکرمہ آنا چاہیں اور عورت  
 حائضہ ہو تو عورت کو بھی مکہ مکرمہ آنے کے لئے حج  
 یا عمرہ کا احرام باندھنا لازم ہوگا اور حیض سے پاک  
 ہو کر اس کو ادا کرنا ہوگا، اور بغیر احرام باندھے  
 مکہ مکرمہ جانا جائز نہ ہوگا۔ ورنہ دم واجب ہوگا۔  
 اس لئے مکہ مکرمہ آنے کا فیصلہ سوچ سمجھ کر کرنا چاہئے۔



## وطنِ اِس آنا

جب اپنا شہر یا گاؤں قریب آجائے تو اس میں داخل  
ہونے پر یہ دعا پڑھیں :

اَسْبُوْنَ تَايِبُوْنَ عَابِدُوْنَ لِرَبِّنَا حَامِدُوْنَ

گھر والوں کو پہلے ہی اپنے آنے کی اطلاع کر دیں تاکہ چانک  
گھرنے پہنچیں، جب اپنے شہر میں داخل ہوں اور وقت مکروہ نہ  
ہو تو محلہ کی مسجد جا کر دو رکعت نفل ادا کریں، اور جب گھر میں داخل  
ہوں تو یہ دعا پڑھیں :

تَوْبًا تَوْبًا لِرَبِّنَا اَوْبًا لَا يَعَادِرُ عَلَيْنَا حَوْبًا

اور گھر میں دو رکعت نفل پڑھیں (حیات) اور تہہ دل سے  
اس سفر کے بعافیت پورے ہونے پر شکر ادا کریں اور اب  
باقی زندگی کو ربِّ کعبہ کی مرضیات کے مطابق گزارنے کی



پوری کوشش کریں، لوگوں کے سامنے اس سفر کی خوبیاں  
اور راحتیں بیان کر سکتے ہیں، لیکن اس سفر کی تکلیفیں اور  
دشواریاں بیان کرنے سے پرہیز کریں

وَصَلَّىٰ اللّٰهُ تَعَالَىٰ عَلٰى خَيْرِ خَلْقِهِ سَيِّدِنَا  
وَمَوْلَانَا مُحَمَّدٍ وَّآلِهِ وَاَصْحَابِهِ اَجْمَعِينَ  
اٰمِيْنَ بِرَحْمَتِكَ يَا اَرْحَمَ الرَّاحِمِيْنَ

تلقیت


ناکارہ :

عبد الرؤف سکھروی غفرلہ  
خادم دار الافتاء دارالعلوم کراچی

۱۵ رجب ۱۴۱۹ھ

## اشارات

سرخ رنگ فرض کی علامت ہے جس کا انجام  
 دینا ضروری ہے ورنہ حج اور عمرہ نہ ہوگا  
 زرد رنگ واجب کی علامت ہے جس کا  
 ادا کرنا لازم ہے۔ ورنہ دم واجب ہوگا۔  
 سبز رنگ سنت اور مستحب ہونے کی علامت  
 ہے جسے ادا کرنے کی کوشش کرنا چاہئے،  
 اگر رہ جائے تو دم وغیرہ واجب نہیں۔  
 سفید رنگ ایک عام علامت ہے جس  
 میں عمل کا کوئی خاص درجہ بتانا مقصود  
 نہیں۔



# عمرہ کا طریقہ

تقدم

پڑھتے جائیں کرتے جائیں



## طریقہ عمرہ کا خلاصہ

عمرہ کے طریقہ کا تفصیلی مطالعہ کرنے کے بعد ذیل میں اس کا خلاصہ لکھا جا رہا ہے اس میں اشاروں کی مدد سے انشاء اللہ تعالیٰ آپ سنت کے مطابق بہت آسانی سے عمرہ ادا کریں گے۔ اگر کسی جگہ اشارہ سمجھ میں نہ آئے تو اس کی تفصیل پچھلے صفحات میں دیکھیں!

## عمرہ کا احرام

سر کے بال سنواریں، خنجر بنوائیں ہو نہیں  
کتریں منہ بنان اور بغل کے بال صاف  
کریں۔ (غنیہ)

احرام کی نیت سے غسل کریں ورنہ وضو  
کریں (غنیہ)

اب مرد ایک سفید چادر باندھیں، دوسری  
اڑھیں (غنیہ) اور جوتے اتار کر ہوائی چل

پہنیں، خواتین اپنے مخصوص طریقہ احرام پر کتاب کے مطابق عمل کریں

احرام کی تیاری



غسل



احرام کی چادریں

سر ڈھک کر دو رکعت نفل ادا کریں۔ (حیات)  
 ہوائی جہاز سے جانے کی صورت میں ہوائی  
 جہاز میں احرام باندھنا زیادہ مناسب ہے، لہذا  
 نیت و تلبیہ کے سوا باقی کام گھریا ایئر پورٹ  
 پر کریں اور جب ہوائی جہاز فضا میں بلند  
 ہو جائے اس وقت نیت اور تلبیہ پڑھیں۔

اب اپنا سر کھولیں اور نیت کریں (غنیہ)  
 اے اللہ میں آپ کی رضا کے لئے عمرہ کا ارادہ  
 کرتا ہوں، آپ اس کو میرے لیے آسان  
 کر دیجئے اور قبول فرمائیے!

نیت کرتے ہی تین بار لبتیک کہیں :  
 لَبَّيْكَ اللَّهُمَّ لَبَّيْكَ لَبَّيْكَ لَا  
 شَرِيكَ لَكَ لَبَّيْكَ إِنَّ الْحَمْدَ  
 وَالنِّعْمَةَ لَكَ وَالْمُلْكَ وَالشَّرِيكَ  
 لَكَ۔

نفل نماز

مشورہ

نیت

تلبیہ

اس کے بعد درود شریف پڑھ کر یہ دعا مانگیں :

اے اللہ! میں آپ کی رضا اور جنت مانگتا ہوں اور آپ کی ناراضگی اور دوزخ سے پناہ مانگتا ہوں، اور اس موقع پر سرکارِ دو عالم صلی اللہ علیہ وسلم نے جو دعائیں مانگیں یا بتلانی ہیں وہ بھی مانگتا ہوں وہ سب میری طرف سے قبول فرمائیے!

نیت اور تلبیہ پڑھتے ہی احرام کی پابندیاں شروع ہو جائیں گی ان کی تفصیل کچھ صفحہ ۱۰۳ میں دیکھیں اور عمل کریں۔

مکہ معظمہ کا سفر

جب حرم کی طرف یہ مبارک سفر شروع ہو جائے

تو دورانِ سفر بکثرت تلبیہ پڑھتے رہیں۔ (حیات وغنیہ)

دُعَا

احرام کی پابندیاں

سُورے حَرَم

ذوق و شوق سے تَلْبِيَّہ پڑھتے ہوئے مکہ  
معظّمہ میں داخل ہوں۔

جب مسجد حرام میں داخل ہوں تو دل سے  
پورے ادب کے ساتھ پہلے دایاں قدم  
رکھیں اور یہ دعا کریں :

بِسْمِ اللّٰهِ وَالصَّلٰوةِ وَالسَّلَامِ  
عَلٰی رَسُوْلِ اللّٰهِ رَبِّ اعْفِرْ لِيْ  
ذُنُوْبِيْ وَاَفْتَحْ لِيْ اَبْوَابَ رَحْمَتِكَ  
اعتکاف کی نیت کریں اور بغیر کسی کو تکلیف  
دیئے آگے بڑھیں (غنیہ)

جب بیت اللہ پر نظر پڑے تو راستہ  
سے ہٹ کر ایک طرف کھڑے ہوں اور یہ  
کام کریں :

- ۱۔ اَللّٰهُ اَكْبَرُ تین مرتبہ کہیں
- ۲۔ لَا اِلٰهَ اِلَّا اللّٰهُ تین مرتبہ کہیں

مکہ معظّمہ

حرم شریف میں حاضری

پہلی نظر

۳- دونوں ہاتھ دعا کے لئے اٹھائیں اور درود شریف پڑھ کر خوب دعا مانگیں، یہ دعا کی قبولیت کا خاص وقت ہے۔ (غنیہ)

## طواف

چادر کو داہنی بغل سے نکال کر بائیں کندھے پر ڈالیں اور داہنا کندھا کھلا رہنے دیں۔ اور طواف با وضو ضروری ہے۔

اب خانہ کعبہ کے سامنے جس طرف حجرِ اسود ہے اس طرح کھڑے ہوں کہ پورا حجرِ اسود آپ کے داہنی طرف رہ جائے اس مقصد کو حاصل کرنے کے لئے فرش پر بیٹھی ہوئی لال پٹی سے بھی مدد لی جاسکتی ہے۔ چنانچہ پوری پٹی اپنے دائیں جانب کر دیں اور پھر بغیر ہاتھ اٹھائے طواف کی نیت کریں :

اے اللہ میں آپ کی رضا کے لئے عمرہ کا



طواف کی تیاری



طواف کی نیت



طواف کرتا ہوں آپ اس کو میرے لیے آسان  
کر دیجئے اور قبول کر لیجئے ! (حیات)

پھر قبلہ رو ہی دائیں طرف کھسک کر بالکل  
حجرِ اسود کے سامنے آئیں اور دونوں ہاتھ اپنے  
کانوں تک اٹھائیں اور سبھیلیوں کا رخ  
حجرِ اسود کی طرف کریں اور کہیں :

بِسْمِ اللّٰهِ اللّٰهُ اَكْبَرُ وَبِاللّٰهِ الْحَمْدُ  
وَالصَّلَاةُ وَالسَّلَامُ عَلٰی رَسُوْلِ اللّٰهِ  
اور دونوں ہاتھ چھوڑ دیں۔ (حیات)

پھر استلام کریں یا السلام کا اشارہ کریں اور  
یہ پڑھیں :

بِسْمِ اللّٰهِ اللّٰهُ اَكْبَرُ وَبِاللّٰهِ الْحَمْدُ  
وَالصَّلَاةُ وَالسَّلَامُ عَلٰی رَسُوْلِ اللّٰهِ  
اور دونوں سبھیلیاں چوم لیں (غنیہ)

استلام کے بعد دائیں طرف مڑ کر طواف شروع کریں

استلام

طواف شروع

حجرِ اسود رُکنِ یمانی اور ملتزم پر اکثر خوشبو لگی ہوتی ہے اس لیے حالتِ احرام میں ان کو ہاتھ نہ لگائیں ذرا دور ہی رہیں ورنہ دم وغیرہ کا خطرہ ہے۔

حجرِ اسود کے استلام یا اشارہ کے سوا اور ان طوافِ خانہ کعبہ کی طرف سینہ یا پشت کرنا جائز نہیں، اس کا خصوصی خیال رکھیں۔

اور اگر کھانا پلٹے ہوئے قریب قریب قدم رکھ کر قدرے تیزی سے چلیں اور صرف پہلے تین چکروں میں اس طرح چلیں، باقی چکروں میں حسب معمول چلیں گے۔ (حیات)

چلتے ہوئے جب رُکنِ یمانی پر آئیں تو اس پر دونوں ہاتھ یاد ایسا ہاتھ لگائیں اور دعا کرتے ہوئے حجرِ اسود کے سامنے پہنچ جائیں۔ (حیات) اگر باسانی ممکن ہو تو حجرِ اسود کا استلام کریں

ہدایت

تاکید

رُمل

رُکنِ یمانی

استلام یا اشارہ

ورنہ اشارہ کریں۔ (حیات)  
سات چکر پورے ہونے پر آٹھویں بار حجرِ اسود  
کا استلام یا اس کا اشارہ کر کے طوافِ ختم

کریں۔ (حیات)

اب دونوں کا ذمہ ڈھک لیں۔ (غنیہ)  
ملتزم پر آجائیں اور اس سے چپٹ کر خوب  
خوب گڑ گڑا کر دعا کریں (حیات)

اب مقامِ ابراہیم کے پیچھے بغیر سر ڈھکے دو  
رکعت واجب طواف ادا کریں اور دعا

کریں۔ (حیات)

زَمَزَم پیتیں اور دعا کریں :

اے اللہ! میں آپ سے نفع دینے والا

علم، کشادہ روزی اور ہر بیماری سے

شفامانگتا ہوں۔ (معلم الحجاج)

طوافِ ختم

اصطیابِ موقوف

ملتزم پر جانا

مقامِ ابراہیم

زَمَزَم پینا

## سعی

اب سعی کرنے کے لئے حَجْرِ اَسْوَد کا استلام یا اشارہ کریں اور صفا کی طرف روانہ ہو جائیں اور سعی با وضو سنت ہے (حیات)

صفا پر سعی کی نیت کریں :  
اے اللہ میں آپ کی رضا کے لئے صفا و مروہ کے درمیان سعی کرتا ہوں اس کو میرے واسطے آسان کر دیجئے اور قبول فرمائیے (حیات)

اور حمد و ثناء کے بعد دعا کریں !  
صفا سے اتر کر مروہ کی طرف چلیں، جب سبز ستونوں کے قریب پہنچیں تو مرد حضرات دوڑیں اور خواتین نہ دوڑیں اور یہ دعا کریں :

رَبِّ اغْفِرْ وَارْحَمْ اَنْتَ الْاَعَزُّ  
الْاَكْرَمُ (معلم الحجاج)

نواں استلام

صفا سے سعی کا آغاز

مروہ کی طرف روانگی

پھر مَرَّوہ پر پہنچ کر قبلہ رخ ہو کر دعا کریں  
یہ ایک چکر ہوا (عمدۃ المناسک) دوسرا صفا پر  
اور تیسرا چکر مَرَّوہ پر مکمل ہوگا۔

اس طرح ساتواں چکر مَرَّوہ پر ختم ہوگا ہر چکر  
میں مرد حضرات بزمستونوں کے درمیان  
دوڑیں گے لیکن خواتین نہیں دوڑیں گی  
(عمدۃ المناسک)

اگر مکمل وہ وقت نہ ہو تو شکرانہ کے دو نفل  
حرم میں ادا کریں۔ (حیات و غنیہ)

سعی کے بعد مرد سارے سر کے بال منڈائیں  
اور خواتین سارے سر کے بال انگلی کے ایک  
پورے کی لمبائی سے کچھ زیادہ کتریں۔ (غنیہ)  
اور یہ یقین حاصل کریں کہ کم از کم چوتھائی سر  
کے بال کتر چکے ہیں۔ مَرَّوہ پر جو لوگ قنچی لئے  
کھڑے رہتے ہیں ان سے سر کے چند بال

مَرَّوہ پر پہنچ کر

سعی کا اختتام

نفل شکرانہ

حلق یا قنصر

کتر وانا حنفی محرم کے لئے کافی نہیں، لہذا  
اس سے پرہیز کریں ورنہ دم واجب ہونے  
کا قوی خطرہ ہے۔

## عمرہ مکمل

حلق یا قصر کے بعد عمرہ مکمل ہو گیا، احرام کی پابندیاں ختم  
ہو گئیں۔ اب کپڑے پہنیں اور گھربار کی طرح رہیں۔ دل و جان  
سے اللہ تعالیٰ کا شکر ادا کریں کہ اس نے عمرہ کی سعادت بخشی،  
اور باقی لمحات زندگی کی قدر کریں اور ان کو اپنے رب کی مرضیات  
کے مطابق بسر کرنے کی کوشش کریں



مَدِیْنَةُ طَیْبَةٍ کی حاضری

قدم بقدم

پر طہتے جائیں کرتے جائیں



## مدینہ طیبہ

جب مدینہ منورہ کا سفر شروع کریں تو اس طرح نیت کریں :

اے اللہ میں سرکارِ دو عالم صلی اللہ علیہ وسلم کے مزارِ مبارک کی زیارت کے لئے مدینہ منورہ کا سفر کرتا ہوں، اے اللہ اسے قبول فرما لیجئے (عمدۃ الناسک)

سفرِ مدینہ میں شائقوں پر عمل کرنے کا خاص خیال رکھیں۔

اس سفر میں درود شریف کی نیت پڑھیں۔

مدینہ طیبہ کی آبادی نظر آنے پر شوق دید زیادہ کریں اور درود و سلام خوب پڑھتے ہوئے عاجزی سے داخل ہوں۔

نیت سفر مدینہ

اہتمام سنت

درود شریف

مدینہ میں



قیام گاہ پر سامان رکھ کر غسل کریں ورنہ  
وضو کریں، اچھا لباس پہنیں، خوشبو  
لگائیں اور ادب و احترام سے درود شریف  
پڑھتے ہوئے مسجد نبوی کی طرف چلیں۔  
بابِ جبریل یا باب السلام سے ورنہ کسی بھی دروازہ  
سے داخل ہوں اور پڑھیں۔

اللَّهُمَّ صَلِّ عَلَى مُحَمَّدٍ وَعَلَى آلِ  
مُحَمَّدٍ وَصَلِّهِ وَسَلَّمَ اللَّهُمَّ اغْفِرْ لِي  
ذُنُوبِي وَافْتَحْ لِي أَبْوَابَ رَحْمَتِكَ  
ادب سے دایاں قدم رکھیں اور فی اعتکاف  
کی نیت کریں۔

اگر مکروہ وقت نہ ہو تو ریاض الجنۃ میں محراب  
النبی کے پاس ورنہ کسی بھی جگہ دو رکعت  
تسبیحۃ المسجد پڑھیں اور پھر دل و جان سے اللہ تعالیٰ  
کی حمد ثنا کریں، دعا کریں اور توبہ کریں (حیات)

مسجد نبوی

باب جبریل

دایاں قدم

نفل نماز

## روضہ مبارک حاضری

اب انتہائی خشوع و خضوع اور ادب و احترام کے ساتھ روضہ اقدس کی طرف چلیں اور جالیوں کے سامنے پہلے سوراخ کے آگے چار قدم کے فاصلہ سے کھڑے ہو جائیں اور نظریں جھکالیں (حیات)

اور درمیانی آواز سے اس طرح سلام عرض کریں:

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ  
پھر اس طرح کہیں :

الصَّلَاةُ وَالسَّلَامُ عَلَيْكَ يَا رَسُولَ اللَّهِ  
الصَّلَاةُ وَالسَّلَامُ عَلَيْكَ يَا نَبِيَّ اللَّهِ  
الصَّلَاةُ وَالسَّلَامُ عَلَيْكَ يَا حَبِيبَ اللَّهِ

اس کے بعد حضور صلی اللہ علیہ وآلہ وسلم سے شفاعت کی درخواست کریں اور ۳ بار کہیں:

أَسْأَلُكَ الشَّفَاعَةَ يَا رَسُولَ اللَّهِ  
اور آپ کے وسیلہ سے دعا کریں جس میں خاتمہ،

## دُرُودُ السَّلَامِ

## دُعَاءُ

اللہ تعالیٰ کی رضا اور مغفرت بطورِ خاص  
مانگیں (غنیہ)

اس کے بعد جس عزیز یا دوست کا سلام

دوسروں کا سلام

کہنا ہو اس طرح عرض کریں :

السَّلَامُ عَلَيْكَ يَا رَسُولَ اللَّهِ مِنْ  
فُلَانِ بْنِ فُلَانٍ . فُلَانِ بْنِ فُلَانِ كِي

جدا اس عزیز کا نام مع ولادت ادا کریں .

اس کے بعد دائیں طرف جالیوں میں دو سکر  
سورخ کے سامنے کھڑے ہو کر اس طرح سلام

صدیق اکبر پر سلام

عرض کریں :

السَّلَامُ عَلَيْكَ يَا خَلِيفَةَ رَسُولِ اللَّهِ  
جَزَاكَ اللَّهُ عَنْ أُمَّةٍ مُحَمَّدٍ خَيْرًا

اس کے بعد پھر ذرا دائیں طرف ہٹ کر  
تیسرے سورخ کے سامنے کھڑے ہو کر اس

عمر فاروق پر سلام

طرح سلام عرض کریں :

السَّلَامُ عَلَيْكَ يَا أَمِيرَ الْمُؤْمِنِينَ عُمَرَ  
الْفَارُوقُ جَزَاكَ اللَّهُ عَنْ أُمَّةٍ مُحَمَّدٍ خَيْرًا

اس کے بعد ذرا بائیں طرف بڑھ کر دونوں

حضرات خلفاء کے بیچ میں کہیں :

السَّلَامُ عَلَيْكُمَا يَا وَزِيرِي رَسُولِ اللَّهِ  
جَزَاكُمَا اللَّهُ أَحْسَنَ الْجَزَاءِ

اس کے بعد پھر ذرا بائیں طرف بڑھ کر پہلے

سورخ کے سامنے آجائیں، اور ذوق و  
شوق سے حضور اکرم صلی اللہ علیہ وسلم کی خدمت

میں درود و سلام پیش کریں جس کے

الفاظ اوپر لکھے گئے ہیں اور پھر اپنے لئے،

اہل و عیال اور والدین وغیرہ کے لئے

اللہ تعالیٰ سے دعا کریں۔ (حیات)

اس کے بعد مسجد نبوی میں ایسی جگہ چلے

جائیں کہ قبلہ رو ہونے میں روضہ اقدس

دونوں کی خدمت میں

حضور کی خدمت میں

دُعَاء

کی طرف پیٹھ نہ ہو اور اللہ تعالیٰ سے خوب  
رور و کر دعا کریں۔

سلام عرض کرنے کا یہی طریقہ ہے۔

مرد حضرات مسجد نبوی میں چالیس نمازیں  
باجماعت ادا کریں۔ لیکن یہ چالیس نمازوں  
کی پابندی ضروری نہیں محض مستحب ہے۔

ہفتہ کے دن ورنہ جب موقع ملے مسجدِ قبا  
میں دو رکعت نفل ادا کر لیا کریں، بشرطیکہ  
مکروہ وقت نہ ہو۔

کبھی کبھی جنت البقیع جایا کریں، ایصالِ  
ثواب، دعائے مغفرت اور ان کے  
وسیلہ سے اپنے لئے دعا مانگ لیا کریں۔

جب مدینہ منورہ سے واپس ہوں تو طریقہ  
بالا کے مطابق روضہ اقدس پر حاضر ہو کر  
سلام عرض کریں، اس جدائی پر آنسو

چالیس نمازیں

مسجد قبا

جنت البقیع

مدینہ سے واپسی

بہائیں اور دعا کریں اور دوبارہ حاضری کی حسرت کے ساتھ  
واپس ہوں۔

وَصَلَّى اللّٰهُ عَلَی السَّيِّدِ الْكَرِيمِ مُحَمَّدٍ وَآلِهِ  
وَأَصْحَابِهِ أَجْمَعِينَ .

www.sukkurvi.com

# حج و عمرہ کا مکمل سیٹ

جوہر حاجی کے لئے آسان اور مفید ہے

لیجئے اور فائدہ اٹھائیے

- حج کے فضائل
- حج فرض میں جلدی کیجئے
- حج کی تیاری
- حج و عمرہ
- حج کا طریقہ قدم بقدم
- دعائے عرفات
- خوابوں کا حج
- عمرہ کا آسان طریقہ
- سلام کا طریقہ
- حج کے بعد زندگی کیسے گزاریں؟

مکتبۃ الاسلامیہ کراچی